


سیرت شهید گرهوڑی علیہ الرحمة



مزار جو باہریون منظر





مزار جو اندریون منظر


مصنف
مفسر قرآن، مبلغ اسلام

مولانا محمد ادریس ڈاہری نقشبندی

www.maktabah.org







سیرت
شہید گرہوڑی
علیہ الرحمة



مصنف

مفسرِ قرآن، مبلغ اسلام
مولانا محمد ادريس ڈاهري نقشبندی مدظلہ العالی



شایع کنندہ

ادراء خدمۃ القرآن والسنة
شاہپور جہانیا

جمال حقوق محفوظ

نالو ڪتاب ----- سيرت شهيد گرهوڙي عليه الرحمة

مصنف ----- مفسرِ قرآن مبلغ اسلام مولانا الحاج
محمد ادريس ڏاهري مدظلہ العالی

شایع ڪندڙ ----- ادراءُ خدمۃ القرآن والسنة،
شاهپور جهانیا ضلع نواب شاہ

هديہ ----- پنجاھ روپيہ

چيپنڊڙ ----- نيو گرین پرنٽرس، صدر حيدرآباد
فون نمبر 784848

ملڻ جو هنڌ

مدرسه عربيہ جامعہ محمدیہ

شاهپور جهانیا، ضلع نواب شاہ سندھ.

فهرست

صفحو

عنوان

۳۹-۱	(۱) تقریظون
۴۰	(۴) پنهنجي پاران
۴۲	(۵) نالو مبارک
۴۳	(۶) والدين سڳورا
=	(۷) ولادت با سعادت
۴۴	(۸) ڄمڻ جو هنڌ
=	(۹) قوم ۽ نسل
۴۶	(۱۰) ٻار کي ڪيئن ختم ڪجي؟
۴۷	(۱۱) مڱر راءِ جو احوال
۴۸	(۱۲) جاگيرن جي واپسي
۴۹	(۱۳) بکي جي ڪاني
۵۰	(۱۴) مڱر يا قوم جي سنڌ ۾ آمد
=	(۱۵) ضلع ميرپور خاص ۾ آمد
۵۱	(۱۶) شرعي علوم جي تحصيل
۵۲	(۱۷) علم جا قسم
۵۶	(۱۸) ڪٿي پڙهيو؟
۵۷	(۱۹) زبان مبارڪ مان نڪتل لفظن جو تاثير
	(۲۰) ميين ميين عليه الرحمة جي صوفياءِ ڪرام
=	سان صحبت

- ۵۹ (۲۱) ڪشف جي ڪيفيت
- ۶۰ (۲۲) روحانيت جي ميدان ۾
- ۶۱ (۲۳) پهرين صحبت
- = (۲۴) خداوارن جو خلوص ۽ للهيٽ
- ۶۲ (۲۵) سلطان الاولياءِ عليه الرحمة جي خدمت ۾
- (۲۶) مرشد ڪريم کان ڪجهه راز جهڙيون
- ۶۶ ڳالهيون معلوم ڪرڻ
- ۶۷ (۲۷) ولايت جي اهم مقام تي
- ۶۸ (۲۸) خدا آباد ۾ مناظرو
- ۷۰ (۲۹) خدا آباد ۾ آمد
- = (۳۰) مسجد ۾ داخل ٿيڻ وقت لباس
- (۳۱) رمضان المبارڪ ۾ پيئڻ لاءِ پاڻي گهرڻ
- ۷۱ تي اعتراض ۽ جواب
- ۷۳ (۳۲) شهري اڪابر جي آمد
- ۷۴ (۳۳) منصف مريد ٿيڻ جي خواهش ڏيکاري
- (۳۴) خواب ۾ نبوي فرمان (عليٰ قائله الصلوة
- ۷۵ والسلام)
- ۷۶ (۳۵) کاڌو گهٽ کائي معدو خالي رکڻ
- ۷۸ (۳۶) الهامي امر سان خلوت مان نڪرڻ
- = (۳۷) شيخ بيطار سان ڀلائي
- ۸۰ (۳۸) الله وارن جي عيب جوئي نه ڪر
- ۸۱ (۳۹) ميرن تي مهرباني

۸۴	(۴۰) مير بجار خان جي حج کان واپسي
۸۶	(۴۱) حضرات حسنين ڪريمين رضي الله عنهما جي آمد
۸۷	(۴۲) نبوي نگاه (علي صاحبہ الصلوٰۃ والسلام) جو نوازيل
۹۰	(۴۳) گرهوڙ شريف وسائڻ
۹۲	(۴۴) سيد محمد شاه ۽ گرهوڙي صاحب (عليهما الرحمة)
۹۵	(۴۵) تنهي مهن وارا اهم ڪارناما
۹۶	(۴۶) قبا ٺهرائڻ جائز آهن
۹۷	(۴۷) حضور (عليه الصلوٰۃ والسلام) جن جي خواب يا سجاڳيءَ ۾ زيارت
۹۹	(۴۸) جادو ۽ ڪرامت ۾ مقابلو
۱۰۰	(۴۹) حضرت گرهوڙي عليه الرحمة جي طرفان پيش ڪيل شرط
۱۰۱	(۵۰) توڪل علي الله ۽ ايمان ڪامل جو اظهار
۱۰۲	(۵۱) فتح سان گڏ شهادت
۱۰۳	(۵۲) اهل عيال
۱۰۴	(۵۳) سجاده نشين تبرڪات
۱۰۵	(۵۴) حضرت پٽائي سان تعلقات
۱۰۶	(۵۵) تصنيفات

تقریظ: از داکتر غلام محمد ڏاهري

بِسْمِ اللَّهِ الرَّحْمَنِ الرَّحِيمِ

حامدا ومصليا

زير نظر ڪتاب، شهيد، حضرت، مخدوم
عبدالرحيم، گرهوڙي رحمة الله عليه جي حالات
زندگيءَ بابت اٺول تحفو آهي هيءُ ڪتاب سنڌ جي
مشهور محقق، مبلغ ۽ مفسرِ قرآن، حضرت علامه و
مولانا الحاج محمد ادريس ڏاهري زيد مجده جن جي
تصنيف منيف آهي. علامه ڏاهري هن ڪتاب کان اڳ
پيا به ٽيهارو ڪن ڪتاب تاليف ڪيا آهن، جن مان
اڪثر ڪتاب شائع ٿي، منظر عام تي اچي چڪا آهن
پر انهن ڪتابن ۾ قرآن شريف جو سنڌي تفسير نالي
”احسن البيان في تفسير القرآن“ سڀني کان وڌيڪ
اهميت جو حامل آهي. خدا تعاليٰ جا مولانا ڏاهريءَ
تي ڪروڙين ڪرم آهن، جو سندس تفسير جا چار جلد
شائع ٿي چڪا آهن ۽ وڌيڪ سندس محنت جاري
آهي، خدا تعاليٰ جي درٻار ۾ دعا آهي ته باقي رهيل
تفسير به جلدي پورو ڪري وٺن. حضرت شهيد

گرهوڙي رحمة الله عليه جو نالو سنڌ ۾ شايد ئي
 ڪنهن کان پوشيده هجي. پاڻ عالم، عارف، مفڪر،
 محدث، مفسر ۽ نقشبندي سلسلي جو هڪ متصوف
 بزرگ ٿي گذريو آهي. پاڻ ڪرامتن ۾ ڪامل بلڪ
 اڪمل هو. انکان سواءِ مستجاب الدعوات هو.

سنڌ جي مشهور مؤرخ عبدالمجيد ”مجيدي“
 جو ڪيئي بکريءَ پنهنجي مائه ناز تصنيف ”تاريخ بلوچي“
 ۾ سندس دعا جي قبول پوڻ جو هڪ واقعو لکيو آهي،
 ياد رهي ته مؤرخ مجيدي مخدوم گرهوڙي جو همعصر
 هو ۽ ڪتاب ۾ اڪثر واقعا چشم ديد لکيا اٿس. پاڻ
 ذڪر ڪندي فارسي نظم ۽ نثر ۾ احوال آند وائس
 جنهن جو خلاصو بيان ڪجي ٿو.

”جڏهن ميان سرفراز ڪلهوڙي تاريخ ۱۵ جمادي
 الاخرى ۱۱۸۸ هجري تي مير بهرام خان ٽالپور سندس
 فرزند ۽ مير صوبيدار خان ٽالپور کي شهيد ڪرايو،
 جڏهن ته مير بجار خان ٽالپور حج تي ويل هو، اهو
 جڏهن حج تان واپس آيو ته کيس وقت جي حڪمرانن
 جي ظلم کان آگاه ڪيو ويو، جنهن تي حاجي مير

بجار خان تالپور پنهنجي قوم جي ماڻهن کي گهرايو،
 سندس گهراڻي تي چار - پنج هزار ماڻهو سندس خدمت
 ۾ اچي حاضر ٿيا. جڏهن ته ٻئي پاسي پيروز پتافي ۽
 راجو ليکي جو فرزند تاجو ليکي ڪلهوڙن حڪمرانن
 جي طرفان اڳواڻ هئا. جڏهن ٻئي لشڪر صفون ٻڌي
 جنگ لاءِ تيار ٿيا ته انهيءَ دوران خدا تعاليٰ جي غيبي
 مدد ٿي، جو هڪ درويش اهل دل جيڪو ڪرامتن سان
 پرپور هو، سندس نالو عبدالرحيم گرهوڙي هو. جيڪو
 حضرت خواجہ محمد زمان لنواريءَ واري جو مريد هو.
 اهو درويش پنهنجن فقيرن جي جماعت سان گڏ مير
 بجار خان تالپور وٽ آيو ۽ سندس ٿورڙي لشڪر تي
 کيس رحم آيو ۽ شفقت ڪندي ان گرهوڙي درويش مير
 بجار جي ڪاميابي ۽ فتح لاءِ دعا گهري، ۽ مير بجار
 کي فرمايائون ته خدا تعاليٰ تنهنجي مخالفن جي تڪبر
 ۽ غرور تي ابدي قهر ۽ زواليت نازل فرمائيندو ۽ ملڪ
 جي واڳ تنهنجي هٿ ۾ هوندي پر تن ڳالهين جو خيال
 رکجانءِ. (۱) خدا جي مخلوق کي عدل ۽ انصاف
 فراهم ڪيو وڃي جيئن ظالمن جي هٿان انهن کي ڪوبه

نقصان نه پهچي. (۲) شريعت جي خلاف ڪم نه ڪيا
 وڃن ۽ بي دينن جي بدعتن کي رائج نه ڪيو وڃي. (۳)
 سادات، علماء ۽ فقيرن مان جيڪي ماڻهو واجب
 الرعايت هجن انهن کي بيت المال مان کاڌو خوراڪ ڏنو
 وڃي.

خدا تعاليٰ جي قدرت شهيد گرهوڙي جي دعا
 قبول پئي ٿاڻپورن کي ان جنگ ۾ فتح ۽ ڪاميابي
 حاصل ٿي. (ڪتاب تاريخ بلوچي فارسي صفحو ۳۱
 مطبع ڪراچي).

حقيقت ۾ اهو فيض سلطان الاولياء حضرت
 خواجه محمد زمان لنواري واري رحمۃ الله عليه جن جو هو،
 جنهن جي فيض کان سنڌ جو ڪوبه حصو خالي ڪونه
 هو. حضرت خواجه صاحب جن جا ڪيترائي خليفا
 مشهور ٿي گذريا آهن. جهڙوڪ حضرت قاضي احمد
 دمائي، مخدوم محمد يوسف بگائي، مخدوم غلام محمد
 بگائي، حاجي محمد صالح ڏاهري ۽ شهيد مخدوم
 عبدالرحيم گرهوڙي وغيره، پر انهن مان چار خليفا وڏا
 هئا، جن جا نالا هن طرح آهن. (۱) شهيد مخدوم

عبدالرحيم گرهوڙي (۲) شيخ ابو طالب آگهي (۳)
 مخدوم شيخ حاجي محمد صالح ڏاهري ڪڙائي (ڳوٺ
 ڪڙ، تعلقہ دولت پور ضلع نوابشاہ ۾ آهي). (۴)
 حافظ هدايت الله جيڪو سندن خاص خادم هو.
 حضرت شهيد گرهوڙي وانگر حضرت حاجي محمد
 صالح ولد عبدالله ڏاهري ڪڙ وارو نهايت ڪامل ولي ۽
 عارف انسان ٿي گذريو آهي. راقم الحروف هڪ قلمي
 بياض جيڪو سال ۱۲۸۴ هجريءَ ۾ لکيل هو، مطالع
 ڪندي ص ۱۴۶ تي حاجي محمد صالح ڏاهري بابت
 هن طرح لکيل ڏٺو.

”بزرگ حاجي محمد صالح رحمة الله عليه
 ساکن مکان ”کهر“ مرید بزرگ محمد زمان است.
 صاحب ذکر و فیضمند بود. و مردم کثیر از وی فیضیاب
 شده بودند و صاحب صفا و کشف و جذب بود.“ (بياض
 قلمي فارسي ص ۱۴۶ موجود کتب خانہ مفتي
 عبدالرحيم سکندري شاهپور چاکر ضلع سانگهڙ سنڌ).
 ترجمہ: بزرگ حاجي محمد صالح ڏاهري
 رحمة الله عليه ”ڪڙ“ جو رهندڙ خواجه محمد زمان

لنواريء واري جو مرید هو. حاجي صالح (ڏاهري) ذکر جو صاحب ۽ فیض وارو هو. کافي ماڻهن ان کان فیض پرايو، کشف، صفا ۽ جذب جو صاحب هو. مولوي دين محمد وفائي لکيو آهي ته حاجي صالح ڏاهريءَ کي ذکر ڪرڻ ۾ حبس دم يعني ساهه بند رکڻ جي ايڏي ته مشق هوندي هئي جو لاله چئي اٺ ڀير دم نه کڻندو هو، اٺن ڀيرن کان پوءِ الا الله چوندو هو. (تذکرہ مشاهیر سنت جلد ۳ صفحہ ۱۳۲ مطبع سنڌي ادبي بورڊ ڄامشورو سنڌ)

جيئن ته شهيد گرهوڙي جو حاجي محمد صالح ڏاهري پيرپائي هو، ان ڪري گرهوڙي صاحب جي ساڻس خط و ڪتابت هوندي هئي ۽ خطن ۾ تصوف جا مسائل بيان ٿيل هوندا هئا، جيئن هن خط مان معلوم ٿئي ٿو جيڪو شهيد گرهوڙي حاجي صالح ڏاهري ڏانهن لکيو.

خط شيخ حاجي صالح ڏاهري ڪڙائي

قدس سره ڏانهن.

الله تعالیٰ جو فرمان آهي ته سڀ مسلمان پاڻ ۾

ڀائر آهن (پاڻ ۾ ديني رابطي ۽ اسلامي محبت سان
ڳنڍيل آهن. هي رشتو تمام دنياوي رشتن کان مضبوط
تر آهي).

حديث: الله تعالىٰ جي رسول صلي الله عليه
وسلم فرمايو ته: سڀئي مؤمن منهنجا ڀائر آهن. مولوي
مثنوي واري فرمايو آهي ته: الله تعالىٰ جا ڪامل ٻانهـا
هڪ وجود وانگر آهن عام ماڻهو بگهڙن ۽ ڪتن وانگر
الڳ جنس آهن. (مطلب ته الله تعالىٰ جا خاص ٻانهـا
جسم جي عضون وانگر هڪ آهن باقي عام ماڻهو بي
احساس ۽ بي مروت آهن).

حديث: رسول الله صلي الله عليه وسلم جن
فرمايو ته: جنهن کي الله تعالىٰ جي رحمت کان نااميد
ڪيو ويو ۽ گاريون ڏنيون ويون، الله تعالىٰ انهن تي
رحمت فرمائي ٿو، پوءِ هن حديث مان معلوم ٿئي ٿو ته
فقيرن جو خدمتگار اهو ماڻهو هجي جيڪو تن ٽولن
جي خدمت ڪري، نون طالبن کي تلقين ڪري ته جيئن
الله تعالىٰ جي واٽ ڏسن ۽ وڇولن کي صاف ڳالهه
ٻڌائي ته فاسد خيالات کان چوٽڪارو لهن. نيڪن کي

سختي ڪري، تانت انهن جو درياهه جوش ۾ اچي
جيئن ٻين جا گهر آباد ڪن، جهڙيءَ طرح سڪل گاهه
کي بادشاهن جي باغ کان پتي ٻاهر ڦٽو ڪندا آهن.
مرد اهو هجي جو درد سان هجي، جيئن حافظ
شيرازي فرمايو آهي.

اي دل! درد جي عادت ڪر، دوا جو نالو نه پڇ
چو ته خراسان جي جبلن جي برف اونھاري جي سخت
گرميءَ کانسواءِ درياءَ ۾ وهي نه ايندي آهي. ولي تي
سختي ٿڌندڙ باغ مثل آهي، جو خادمن جي سختيءَ
کي به خدمت سمجهندا آهن ۽ خادمن جو اجورو بزرگن
تي لازم آهي.

زياده سلامتي

(ڪتاب شهيد گرهوڙي صفحہ ۷۵ مطبع

شڪارپور سال ۱۹۹۸ع)

حضرت مخدوم گرهوڙي تي جهڙيءَ طرح حضرت
سلطان الاولياءِ خصوصي مهرباني فرمائي هئي اهڙي
طرح حضرت حاجي محمد صالح ڏاهري عليه الرحمة

تي به سندن عنايت جي انتها نه آهي جيئن حضرت
حاجي محمد صالح ڏاهري فرمايو آهي.

آئون حضرت خواجه محمد زمان لنواري واري رحمة الله
عليه جي دست بيعت ٿيڻ کان اڳ دنيا جو گهڻو حصو
گهميس، روم، شام، عرب، عجم، ترڪ ۽ تاجڪ بلڪ
دنيا جو ڏهون حصو تقريباً گهميس قريس پر خواجه
صاحب جن جهڙي شخصيت مون کي ڪانه ڏني. آءُ
خواجه صاحب جن جي صحبت ڪان اڳ زماني جي
مشائخن کان ايترو لطف اندوز ٿيندو هوس جو جڏهن به
مراقبو ڪندو هوس ته مون کي پنهنجو جسم ايترو ته
بسيط نظر ايندو هو. جو سمجهندو هوس ته مون کان
چوڌاري زمين باقي هڪ گرانٽ وڃي بچي آهي. خواجه
صاحب جن جو اهو پهريون تصرف هو، جو فقط پهرئين
ملاقات ڪرڻ سان مون کان اها ڏسڻ واري حالت ڪسي
ورتائون. مون پاڻ کي قابو جهلڻ جي ڪوشش ڪئي پر
اها حالت ۽ نسبت مون کي وري ڏسڻ ۾ نه آئي، پوءِ آءُ
سندن مريد ٿيس. مون کي ذڪر جي ائين تلقين
ڪيائون جيئن نئين ۽ ابتدائي مريد کي ذڪر جي تلقين

کبي آهي. ان کان پوءِ آءٌ وينل فوراً ڪري پيس. آءٌ
خواجه صاحب جن جي خصوصيت اڳئين نسبت جي
مقابلي ۾ ڇا ٻڌايان؟ (يعني سندن هيءُ فيض ۽ حالت
اڳين نسبت کان وڌيڪ هو.)

(مرغوب الاحباب فارسي)

قلمي ص ۳۳ مير نظر علي ٽالپور بلوچ)

حضرت گرهوڙي عليه الرحمة به لنواري شريف
جي درگاه بابت بيحد عقيدتمند اديب هو پر حاجي
محمد صالح ڏاهري عليه الرحمة کي درگاه جي سرواڻ
خواجه صاحب، سندس اولاد ۽ درگاه لاءِ ايترو ته
ادب هوندو هو جو ڪڏهن به لنواري شريف جي طرف
ڏانهن پير ڊگها ڪري ڪونه ستو. (تذڪره مشاهير
سند ج ۳ ص ۱۳۲)

هن وقت به حضرت حاجي محمد صالح ڏاهري
عليه الرحمة جي اولاد مان جيڪي ڏاهري فقير آهن جن
کي اڄڪلهه پاڙي جي لحاظ کان ”راڄڙ فقير ڏاهري“
سڏيو وڃي ٿو، سي به حاجي صالح ڏاهري

وانگر لنواري شريف ڏانهن پير دگها ڪري نه سمهندا آهن.

حضرت خواجه محمد زمان جي صحبت ۽ فيض حضرت گرهوڙي ۽ ٻين خليفن کي فراست جو صاحب بڻائي ڇڏيو، جيئن مولوي دين محمد وفائيءَ لکيو آهي ته: حضرت حاجي محمد صالح ڏاهري جن هڪ دفعي پنهنجن دوستن سان گڏجي لنواري شريف ڏانهن اچي رهيا هئا جڏهن حيدرآباد کان لنگهيا ته اتي شهر کان ٻاهران ڪيترائي ڇوڪرا راند ڪري رهيا هئا. حضرت حاجي محمد صالح ڏاهري عليه الرحمة اتي بيهي رهيو ۽ ڇوڪرن کي چتائي ڏسڻ لڳو، انهن ڇوڪرن ۾ مير فتح علي تالپور جو پيءُ، مير غلام علي تالپور به بيٺل هو، حضرت حاجي محمد صالح ڏاهري عليه الرحمة ان ڇوڪري ڏانهن نهاري فرمايو ته: ”هيءُ ڇوڪرو سنڌ جو حاڪم ٿيندو“. پوءِ واقعي ٿيو به ائين جو حاجي محمد صالح ڏاهريءَ جي پيشن گوئي سچي ٿي ۽ مير فتح علي خان تالپور جي وفات کانپوءِ اهو ڇوڪرو مير غلام علي تالپور سال ۱۲۱۷ هجريءَ ۾ سنڌ جو

حاکم ٿيو. (تذکرہ مشاہیر سندھ ص ۱ و تاریخ بلوچي ص ۱۰۰)

اهڙي فراست لاءِ حديث شريف ۾ فرمايل آهي ته ”اتَّقُوا فِرَاسَةَ الْمُؤْمِنِ فَإِنَّهُ يَنْظُرُ بِنُورِ اللَّهِ“ يعني مومن جي دانائيءَ کان بچو ڇو ته اهو الله تعالى جي نور سان ڏسندو آهي. حضرت شيخ حاجي محمد صالح ڏاهري جن پنهنجي زندگيءَ ۾ سدائين قبلي ڏانهن گوڏا پيجي ويهي عبادت ڪندا هئا، سندن فرزند جو چوڻ آهي ته ائين گوڏا پيجيو ويٺو هو ته سڪرات شروع ٿيس ۽ انهيءَ حالت ۾ سندن روح پرواز ٿي ويو. (تذکرہ مشاہیر سندھ ص ۱۰۰).

حضرت حاجي محمد صالح ڏاهري عليه الرحمة جي قبر ضلعي نوابشاهه جي تعلقي دولت پور جي ڳوٺ ”ڪڙ“ جي ڀرسان آهي، سندس مزار جي مٿان ڪوبه قبو نه آهي. حضرت حاجي محمد صالح ڏاهري عليه الرحمة جي اها ڪرامت اڄ تائين مشهور آهي جو جنهن کي به ڏاڻ ۾ سَوَر پوندو آهي ته سندس قبر جي زيارت ڪري اتي زمين ۾ هڪ ڪاٺ جي ڪلي ڪوڙي

چڏيندو آهي پوءِ خدا تعاليٰ پنهنجي پياري ٻانهي جي
 صدقي سندس درد دفع ڪري چڏيندو آهي ۽ اڪثر
 ماڻهن کي شفا ملي چڪي آهي.

مردان خدا، خدا نباشند

ليڪن ز خدا، جدا نباشند


ڊاڪٽر غلام محمد ڏاهري

ليڪچرر

گورنمنٽ مهران ڊگري ڪاليج مورو سنڌ

۷ ذوالقعدة ۱۴۱۹ھ

فقير عبد الله طاهري نقشبندي
 شاه لطيف ڪالوني ڏانگولائن
 ڪوٽڙي



تقریظ از رسول بخش بگهيو گچيرائي
مورو ضلع نوشهرو فيروز - سنڌ

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ وَسَلَامٌ عَلَىٰ عِبَادِهِ الَّذِينَ اصْطَفَىٰ أَمَّا بَعْدُ

اتران ٿي عيد ڏکڻ ڏٺو چند
جهڙي ڦڙي چند، آيو گڙ گرهوڙ ۾

سونهاريءَ سنڌ جي هن ڀاڳ پريءَ پونءَ تي هر دور
۾ عالم رباني، اديب ۽ اعلىٰ انسان، اولياءِ الله ۽
صالح ۽ صادق ٻانهن رب جا پئي پيدا ٿيا آهن جن
پنهنجي پنهنجي دور ۾ اسلامي ۽ روحاني تعليم
ذريعي ان ڄاڻ ۽ پتڪيل انسانن جي رهنمائي ڪري
انعام يافتہ صالحين جي رستي ”صراطِ مستقيم“ تي
هلڻ جي تلقين ڪئي ۽ پنهنجي روحاني فيض سان انهن
جي دماغن کي روشن ۽ دلين کي منور ڪيو ۽ دين
اسلام جي تعليم کي عام ڪرڻ ۽ ان جي اعلىٰ
مقصدن کي حاصل ڪرڻ لاءِ مالي ۽ جاني قرباني ڏئي
پنهي جهانن جي فلاح ۽ پلائي مائي، ۽ پنهنجي هن

دنيا واري زندگي نهايت پرهيزگاريءَ سان گذاري پين انسانن لاءِ سبق آموز مثال ۽ نمونو ڇڏي ويا.

حضرت ابن زيد فرمايو آهي ته: ولي اهو آهي جيڪو ايمان ۽ تقوىٰ پنهني جو جامع هجي. ” متڪلمين چون ٿا ته: ” ولي اهو آهي جو صحيح اعتقادن تي يقين رکي ۽ اعمال صالح شريعت مطابق بجا آڻيندو هجي. ”

ڪن عارفن جو چوڻ آهي ته: ” ولايت نالو آهي قرب الاهيءَ ۽ الله پاڪ سان هميشه گڏ مشغول رهڻ جو جڏهن ٻانهو ان مقام تي پهچي وڃي ٿو ته ان کي ڪنهن به چيز جو خوف نه ٿو رهي ۽ نه ڪنهن شيءِ جي فوت هئڻ جو غم ٿئي ٿو. ” ولايت جي اهڙن صاحبن اوليائن ۾ سنڌ جو بي باڪ اسلامي سپاهي، عالم رباني، مجدد اسلام - مجاهد، مبلغ، مؤلف، اديب، متقي، پرهيزگار، فقيه، قانوندان، مناظر ۽ مقرر، شيخ الشيوخ شاعر شريعت و طريقت ۽ حسيبي شهادت ماڻيندڙ، حضرت علامه مخدوم شهيد شيخ عبدالرحيم گرهوڙي رحمت الله عليه جن پڻ ٻارهينءَ صديءَ هجريءَ جي بزرگن ۾ نمايان حيثيت رکن ٿا.

مخدوم گرهوڙي جهڙي عظيم شخصيت تي

اسانجي خطء بلالي جي عظيم عالم حضرت علامه مولانا محمد اديس ڏاهري مدظلہ العالی جن جو هڪ ڪتاب ”سیرت شهید گرهوڙي رحمة الله عليه“ مهاڳ لکڻ لاءِ مليو. حقيقت ۾ آءُ هڪ ادنيٰ سماجي، مذهبي ۽ ادبي ڪارڪن ته ضرور آهيان ليڪن عالمن ۽ اديبن جي اصطلاح ۾ عالم يا فاضل نه آهيان تاهم علم سان عشق ۽ عالمن جي صحبت ۽ محبت ضرور حاصل آهي، لکڻ سان پڻ لاڳاپيل آهيان ڪافي بزرگن جي زندگي ۽ ٻين موضوعن تي مضمون ۽ مقالا وقت به وقت رسالن ۽ اخبارن ۾ ڇپبا رهندا آهن بهر حال سنڌ جي هڪ عظيم بزرگ تي سنڌ جي هڪ عظيم عالم جي لکيل ڪتاب جي تقرير لکڻ پاڻ لاءِ وڏو اعزاز ٿو سمجهان. ڪتاب تي لکڻ کان اڳ مخدوم گرهوڙي صاحب جن جي شخصيت تي چند ستون سک ۽ عقيدت جون عرض ڪندس تهان پوءِ ڪتاب جي مواد ۽ نوعيت تي قلم جي نوڪ کي چيڙبندس ۽ آخر ۾ فاضل مصنف جن جو تعارف لکڻ نهايت ضروري ۽ مبارڪ سمجهندس.

مخدوم عبدالرحيم گرهوڙي رحمت الله عليه جن هڪ بلند پايي جا بزرگ، يگانہ عالم - شاعر -

مجاهد - فقيه ۽ عقل سليم جا صاحب هئا. سندس
 ڪلام شريعت ۽ طريقت سان تعلق رکي ٿو. هر هڪ
 مسئلي جو شرعي ڀاڱو بيان ڪري پوءِ اچي ان جي
 اخلاقي ۽ روحاني مرادن بيان ڪرڻ ۾ پلٽيو آهي
 هر هڪ شرعي مسئلي کي فنا في الله ۽ فنا في الرسول
 (صلى الله عليه وسلم) جي رنگ ۾ رنگيندو.

حقيقي عشق ۽ مدني مرسل عليه الصلوة والسلام جي محبت کي نروار
 ڪندو وڃي پار پيو آهي. جيئن پاڻ فرمائن ٿا ته:

لَا إِلَهَ إِلَّا اللَّهُ آهي هيڪڙو جو موڙ مڙني جوءُ
 سڃاڻن ۾ ان سنڌي عقل عاجز هوءُ
 سڀڪا صورت جوڙ تنهن پاڻ پراهون سوءِ
 سڀن ڌاران تنهن سري ان ريءَ سري نه ڪوءِ
 ان ريءَ صورت نه ٿئي، صورت ريءَ سو هوءُ
 واحد پاڪ ورڇ ڪان جيئن نه هوءُ ذروءُ
 جيڪي تنهن ري پوڄجي سوسپي پاپ ٿيوءُ

سندس ڪلام ۾ حقيقي عشق ۽ طريقت جو

مضمون پڻ سمايل آهي جيئن پاڻ فرمائن ٿا ته:

جڏهن ”ڪين“ لڌوءَ تڏهن لڌوءَ سڀرين
 جانسين ”ڪين“ کي تانسين هوت نه هوءُ
 ”إِنَّ رَبِّي عَلَىٰ صِرَاطٍ مُّسْتَقِيمٍ“ رندن راهه اهوءُ

مخدوم گرهوڙي صاحب جن ڪامل ولي ۽ شهيد
 پڻ هئا جن کي قرآن پاڪ زنده بڻايو آهي - جن کي
 موت کانپوءِ ابدي يعني هميشه واري حياتي بخشي
 وڃي ٿي ان جي ارواح کي رزق پيش ڪيو وڃي ٿو.
 فرحت ۽ راحت بخشي وڃي ٿي. ان جا عمل جاري رهن
 ٿا. اجر ۽ ثواب وڌندو رهي ٿو ۽ حضور صلي الله عليه
 وسلم جن جي ڏنل تعليم مطابق ان شهيد جو روح
 سبز پرندن جي قلب ۾ جنت جو سير ڪري ٿو. اتان جا
 ميوا کائي ٿو ۽ ان کي قبر واري زندگيءَ ۾ به نعمتون
 عطا ڪيون وڃن ٿيون.

مخدوم عبدالرحيم گرهوڙي رحمة الله عليه جن
 جي گرهوڙ ۾ رهڻ متعلق هڪ روايت هيءَ به آهي ته
 گرهوڙ ۾ سندن رهائش ان ڪري ٿي جو هڪ بزرگ
 جيڪو ڪانئن اڳ ان زمين جي ٽڪريءَ تي رهندو هو
 جڏهن مخدوم عبدالرحيم گرهوڙي ان جاءِ تي پهتو ته
 ان بزرگ کين گرهوڙ ۾ رهڻ جي هدايت ڪندي چيو ته
 ”هيءُ زمين جو ٽڪرو مديني جي زمين جو ٽڪرو آهي
 ۽ مليل حڪم مطابق هيءُ توهان کي ئي سنڀالڻو
 آهي.“

مخدوم گرهوڙي رحمة الله عليه جن پنهنجي بي

باڪ شخصيت اعليٰ علمي ڄاڻ، عمل، جرئت ۽ حق
 گوئيءَ ڪري گهڻو مشهور آهن سندن شخصيت تي
 ڪجهه مضمون ۽ ڪتابڙا شايع ٿيل آهن جن ۾ مخدوم
 صاحب جن جي زندگي ۽ ڪارنامن ۽ ڪلام تي
 روشني وڌل آهي، پر مخدوم صاحب جهڙي قدآور
 شخصيت، عظيم بزرگ ۽ مجاهد جي مڪمل سوانح
 ۽ ڪارنامن ۽ ڪلام جي ذڪر خير لاءِ هڪ ضخيم ۽
 مستند ڪتاب جي ضرورت پئي رهي آهي ان ضرورت
 کي هن زير نظر ڪتاب ۾ ڪنهن حد تائين پورو ڪيو
 ويو آهي. هن ڪتاب ۾ فاضل مصنف مخدوم گرهوڙي
 رحمة الله عليه جي ولادت، پرورش، قوم، نسل،
 تعليم، اعليٰ علمي حيثيت، علمي بحث مباحثا ۽
 مناظرا ميرن کي دعاسان حڪومت وٺي ڏيڻ ۽ وري
 منافقت ۽ مقرر شرطن تي ميرن طرفان عمل نه ڪرڻ
 ڪري ميرن جي حڪومت جو زوال، ميرن کي هميشه
 سڪي رهڻ جي دعا جو اڄ ڏينهن تائين ميرن کي گذران
 لاءِ بني باري جا ٽڪرا آهن. راڙ جي سيدن کي ڪورپ
 ڏيڻ ۽ ڪامل ڪوريءَ کي فقير ۽ مجاور بنائڻ
 جنهن ڪري ان خاندان کي عزت ملي. سندن شادين ۽
 اولاد جو ذڪر، حضور صلي الله عليه وسلم جن جي

اجازت سان ٿي عظيم ڪارناما سرانجام ڏيڻ،
ڪرامتون، مهنت هندؤ جي پٽ جي ديگ جو جادوءَ جي
زور تي نه کڻڻ، مهنت جي ڪشتيءَ جا جادوءَ جي زور
تي ڪرتوت ۽ مخدوم صاحب طرفان ان کي ختم
ڪرڻ، مهنت جي موت جو هٿرادو طريقو،

تصنيفات ۽ روحاني حياتي گذارڻ ۽ ٻين ڪافي ڳالهين
کي تاريخي ۽ تحقيقي حوالن ۽ قرآن ۽ حديث جي
روشنيءَ جو نهايت دلچسپ ۽ پرڪشش انداز ۾ پيش
ڪيو آهي جيڪي نه صرف پڙهندڙن جي دلچسپي ۽
شوق مطالعي جو سبب بنيل آهن بلڪ انهن مان
روحاني رازن ۽ علمي نقطن مان ڪافي ڪجهه حاصل
ڪري سگهجي ٿو ۽ انهن جي روشنيءَ ۾ پنهنجي باقي
زندگي ستاري ۽ سنواري سگهجي ٿي.

گرهوڙي صاحب جي هٿ تي بيعت ڪندڙ کي دوزخ
کان چوٽڪاري جي ضمانت جو اعلان پڻ بيان ٿيل
آهي.

مخدوم گرهوڙي رحمت الله عليه تي هيءُ زير
مطالعي لکيل ڪتاب پڙهندڙن لاءِ نهايت مفيد ثابت
ٿيندو چوڻ زندگيءَ بابت گرهوڙي صاحب جيڪي
پنهنجي علمي، عملي ۽ روحاني حياتي گذارڻ ذريعي

مشاهدا، جذبا، رايا، صلاحون ۽ قول وغيره پيش ڪيا آهن سي صاف سٿري حياتي گذارڻ لاءِ رهنما اصولن جو ڪم ڏيندا. هيءُ ڪتاب نه صرف لئبررين ۽ ڪتب خانن جي زينت بڻبو بلڪ دين سان وابستگي رکندڙ هر مسلمان جي ضرورت ۽ رهنمائيءَ لاءِ موزون رهندو.

ڪجهه مصنف جي باري ۾

فاضل مصنف حضرت علامه مولانا محمد ادریس ڏاهري صاحب مدظلہ العالی نقشبندی طریقی جا عالم حقانی آهن سندن ولادت ۱۷ سیپٽمبر ۱۹۴۸ع تي ڳوٺ مقیم ڏاهري تعلقہ دولتپور ۾ ٿي سندن تعلیم مولوي فاضل عربي، فارغ تحصیل درس نظامی، ایم، ای اسلامیات ۽ ایم، ای عربي آهي. پاڻ نہایت سادا ۽ محبت وندیندڙ باعمل عالم، ادیب، عابد، زاهد ۽ فقیرانہ طبیعت رکندڙ پاڻ کي ڪجهہ کین سمجھندڙ آهن سندس هڪ خاص خوبی هي آهي تہ پاڻ رسول الله صلی الله علیہ وسلم جي سنت جا باعمل عالم آهن ”ماڻهن سان رلي ملي وھندا آھن“ ۽ پاڻ کي

نمايان نه ڪندا آهن ۽ حقيقت ۾ اها خوبي هڪ وڏي
 عالم جي نشاني هوندي آهي ڇاڪاڻ ته هو ڪهڙي به
 رنگ ڍنگ ۾ رهن پر علم ۽ عمل جي ڪري ماڻهن
 جي دلين ۾ سندن عزت سمايل هوندي آهي. منهنجي
 خيال ۾ مولانا صاحب جن سنڌ ۾ هن وقت سنڌي ادب
 تي سنڌي عالمن ۾ سڀ کان وڌيڪ تيز ۽ گهڻو لکندڙ
 آهن. مولانا صاحب جن ديني علمن کي عام ڪرڻ ۽
 اشاعت لاءِ ديني تعليم جي شمع روشن ڪئي آهي.
 سندن تقرير ۽ تحرير ۾ وڏو تاثير آهي ۽ ٻڌندڙ سڀئي
 سندن مداح آهن. جيتوڻيڪ مولانا موصوف جون
 مصروفيتون ان ڳڻيون آهن مدرسو جي شاگردن کي
 پڙهائڻ، مدرسو جو انتظام سنڀالڻ، گهرو ۽ خانداني
 مسئلن کي منهن ڏيڻ، مذهبي جماعتن ۾ ڪم ڪرڻ،
 وعظ ڪرڻ، فتوائون ڏيڻ، راجوڻي شرعي لحاظ کان
 فيصلو ڪرڻ، تبليغ ڪرڻ ۽ ان کانسواءِ ادبي ۽ سماجي
 خدمتون سرانجام ڏيڻ، سندن اهي گهڻ رخيون
 مصروفيتون سندن لکڻ تي اثر انداز ٿيڻ گهرجن ليڪن
 انهن جي باوجود پاڻ نهايت محنت سان لڳاتار لکي
 رهيا آهن ڇاڪاڻ ته وعظ، تبليغ ۽ تحريرون عبادت جو
 درجو رکن ٿيون ڪنهن ڏاهي چيو آهي:

”سڄي ڳالهه ترتيب (تربيت) تي آمنحصر

اتم آ سڪي ————— ڏيندڙن جو اثر“

معلوم ائين ٿو ٿئي ته مولانا ڏاهري صاحب کي گهر کان ئي سٺو ماحول مليو ۽ ڪامل استادن جي تعليم ، تربيت ۽ سکيا ۽ عارفن جي صحبت، محبت ۽ نوراني نظر کين رنگي ڇڏيو. پاڻ اهل قلم، شاعر ۽ بهترين نثر نويس آهن. علم و ادب، تقرير ۽ تحرير ۾ پنهنجو پاڻ مڃرائي چڪا آهن سندن علمي ۽ ادبي خدمتون تعارف جون محتاج نه آهن. هن وقت جڏهن ته سنڌي ۾ ديني علوم تي ڪم ڪرڻ وارا نه هئڻ جي برابر آهن اهڙيءَ دور ۾ علامه ڏاهري صاحب ۱۹۸۲ع کان مسلسل ڪتاب لکي ڇپرائي سنڌي قوم ۽ ادب تي مهرباني فرمائي جيڪو علمي ذخيره مهيا ڪري رهيا آهن ۽ علمي، ادبي، اصلاحي ۽ تاريخي ڪتاب شايع ڪرائي رهيا آهن ان لاءِ مولوي صاحب جن ڪيرون لهڻيون، هن وقت پاڻ اولياءِ ڪرام جي روحاني، علمي ۽ حقيقي زندگي کي سهيڙي عام ۽ خاص جي آڏو پيش ڪرڻ جو پڪو ارادو ڪيو اٿن جنهن جي ابتداء مخدوم شيخ عبدالرحيم گرهوڙي رحمة الله عليه جن تي لکيل هن ڪتاب کان ڪئي اٿن. پاڻ هن ڪم کي

مخصوص ميدان ڄاڻي ان تي لڳاتار قلم آزمائيءَ جو ارادو رکن ٿا.

سندن قلم جي نوڪ مان ٻين ڪيترن موضوعن تي ڪتاب ڇپجي ميدان تي اچي چڪا آهن. جن جو تفصيل هن ريت آهي.

- (۱) مناقب الصالحين
- (۲) الاربعين في فضائل الخلفاء الراشدين
- (۳) قصيده برده جو شرح
- (۴) جام تصوف
- (۵) شرح اسماء الله الحسنى
- (۶) سيرت بادشاه بغدادى رحمة الله عليه
- (۷) شرح قصيده غوثيه
- (۸) تحفة الحجاج
- (۹) شرح قصيده نعمان
- (۱۰) ترجمہ: مدح نامہ سند
- (۱۱) سيرت صديق اکبر رضي الله عنه
- (۱۲) قادري تحفه غوث اعظم واري درود جو ترجمو
- (۱۳) سيرت سيدنا اويس قرني رضي الله عنه
- (۱۴) ماڻڪ موتي لعل
- (۱۵) سيرت حضرت عائشه صديقہ رضي الله

تعالیٰ عنہا

(۱۶) احسن البیان فی تفسیر القرآن پنج جلد

(۱۷) التحریر المقبول فی احوال اولاد الرسول -

صلی اللہ علیہ وسلم

(۱۹) فضائل المسواک ۽ پیا کتاب

مولانا محمد ادريس ڏاهري مدظلہ العالی جن جو هي ڪتاب سنڌي ادب جي انمول ۽ قيمتي تحفن مان هڪ ثابت ٿيندو ۽ انشاء الله هن جو دل سان مطالعو ڪندڙ ۽ عمل ڪندڙ جي دل کي تقويت ۽ بلندي بخشي روحاني راحت عطا ڪري منزل مقصود تي رسائيندو. آخر ۾ دعا آهي ته خداوند ڪريم مولانا صاحب جن کي وڏي عمر ۽ سٺي صحت عطا ڪرڻ فرمائي ته جيئن گلزار سخن ۽ ادب جي ميدان ۾ وڌيڪ گلاب مهڪائي . (آمين)

مخدوم گرهوڙي هي بيت چوندي:

(۱) فرزند بيبي فاطمه جا ناحق ڪسن ڪين

وير وٺندي سين - پاسو پٽ نه ڪوڙيان

(۲) جي هيءَ مڙهي پڳي ته به فتح اسان جي

پر جي هوءَ مڙهي پڳي ته به فتح اسان جي

جيءَ مهاڏيو جي مڙهي " جي ڊاهڻ ۽ غير شرعي

ڪمن کي بند ڪرائيندي ۷۲ سائين سان گڏ حسيني
شهادت حاصل ڪئي هئي.

آخر ۾ مولانا محمد ادريس ڏاهري صاحب مد ظله
العالی جن جي شخصيت ۽ ڪردار کان متاثر ٿيندي
شاهه لطيف جي هن شعر:

”ماڻهو سڀ نه سهڻا پکي سڀ نه هنج
ڪنهن ڪنهن ماڻهوءَ منجهه اچي پوءِ بهار جي“
کي عرض رکجي ٿو.

فقط والسلام

پگهيو رسول بخش گچيرائي
تعلقو مورو ضلع نوشهرو فيروز

۹ - ۴ - ۱۴۲۱ھ

الموافق - ۱۲ - ۷ - ۲۰۰۰ع

فقير عبداللہ طاهري نقشبندي
شاهه لطيف ڪالوني ٽانگولائي
ڪوئيٽي

تقریظ: ڊاڪٽر مولانا عبدالرسول قادري
 دڙي مگسي سڪرنڊ - ضلع نوابشاه

شریعت ۽ طریقت جو سرواڻ مخدوم عبدالرحیم گرهوڙي

شيخ عبدالرحيم گرهوڙي، خواجہ محمد زمان صاحب لنواريءَ واري جو وڏو خليفو ۽ زماني جي وڏن جيد عالمن مان ٿي گذريو آهي. ننڍي هوندي کان وٺي کيس ڪتابن پڙهڻ جو ڏاڍو شوق هو ۽ رفتہ رفتہ ايتري قدر علمي تجربو حاصل ڪيو. هٽائين، جو انهيءَ وقت ساري سنڌ ۾، نٿي کان وٺي ملتان تائين جهڙس ڪو عالم ڪونه هو. مباحثي ۽ مناظري ۾ ايڏو دسترس هوس، جو ڪوبه مٿس غالب پئجي نه سگهندو هو.

گرهوڙي صاحب بابت هي خراج تحسین جا لفظ، سنڌ جي وڏي اسڪالر علامہ عمر بن محمد دائود پوٽي جا آهن.

خانبھادر محمد صديق ميمڻ، سنڌ جي ادبي تاريخ
 ۾ کيس هنن سهڻن لفظن سان ياد ڪيو آهي:
 ”مخدوم عبدالرحيم شهيد گرهوڙي تفسير،
 حديث ۽ فقه جو زبردست عالم ۽ نقشبندي طريقي جو
 متشرع صوفي هو.... گرهوڙي صاحب جو ڪلام ٻن
 ڀاڱن ۾ ورهايل آهي. پهرين ڀاڱو شريعت سان تعلق
 رکندڙ آهي ۽ ٻيو ڀاڱو طريقت سان هر هڪ شرعي
 مسئلي کي فنا في الله ۽ فنا في الرسول جي رنگ ۾
 رڳيندو ويو آهي“.

موجوده دور جي محقق ۽ اديب ڊاڪٽر عبدالجبار
 جوڻيجي به ادبي تاريخ ۾ مخدوم گرهوڙي بابت لکيو
 آهي:

”سنڌ جو هي مجاهد ۽ عالم پنهنجي ڪارنامن
 جي ڪري گهڻو مشهور آهي... گرهوڙي صاحب کي
 جهاد جو شوق هو. هو شرڪ ۽ بدعت ”سيئه“ جو
 جاني دشمن هو.“

مخدوم گرهوڙي جي وڏي همعصر سنڌ جي سدا
 حيات شاعر شاھ عبداللطيف ڀٽائي عليه الرحمة
 فرمايو آهي ته، ڪامل ۽ ڪامياب انسان اهو آهي،
 جيڪو شريعت محمدي جي صراط مستقيم ۽ طريقت

جي تات طلب ۾ رهي ٿو:

ڪر طريقت تڪيو، شريعت سڃاڻ،
هينيون حقيقت هيرتون، ماڳ معرفت ڄاڻ
هوءَ تابوتي ساڻ، ته پسڻ کان پالهورهين
(شاهه)

مشهور شاعر رحيم بخش ”قمر“ نواب شاهي
مرحوم روايت ٻڌائيندو هو ته. شهيد گرهوڙي بزرگ،
شاهه ڀٽائي جي روحاني ۽ شرعي فڪر انگيز ڪلام
کان متاثر ٿي چيو ته، شاهه عبداللطيف ڀٽائي تي رب
رحمان جون رحمتون هجن، جنهن قرآن حڪيم جي
ترجمي ۽ تفسير کي سولي سنڌي ٻوليءَ ۾ پنهنجي
رسالي ۾ سمائي ڇڏيو آهي:

آهي عبداللطيف تي، رضا مندو رحمان
جوڙي جنهن قرآن، سنڌيءَ ۾ سولو ڪيو
گرهوڙي صاحب به طريقت جي طلب سان گڏ
شريعت جي شوق ۾ عامل ڪامل انسان هو.

گرهوڙي صاحب شاهه ڀٽائي جي تتبع تي شريعت،
طريقت، معرفت ۽ حقيقت جو مذڪور پنهنجي ڪلام
۾ هن ريت ڪيو آهي:

تڪ ڏين توحيد ۾، وجهلن وصال

مون جيڏيون ملير ۾، کين ماڪي معرفت
 ڀرتيان پنهوريون پين، شرب شريعت
 هادي حقيقت، مولا مونڪي ميڙين
 گرهوڙي صاحب جو هي هڪ ئي شعر ” هڪ
 رانجهو، لکن جو مت“ برابر بيمثال آهي. بهرحال
 گرهوڙي صاحب جو سمورو ڪلام ۽ شعر و شاعري
 سون برابر آهي، پر هتي سندس ڪلام کي موقعي جي
 مناسبت سان، شريعت جي آئيني ۾ پرکينداسون ته
 سندس ڪلام عقائد اهل سنت والجماعت جو نچوڙ
 آهي ۽ پاڻ خود حديثن جي حوالي سان فرمائي ٿو ته:
 وڏي ۾ وڏي جماعت اهل سنت جي پيروي ڪيو:
 ”عليڪم بالسواد الاعظم، تيلانه ڏس ڏنا
 لکين مرڪن لاڙڪا، تنهنجي طريقا
 اسان هتي جماعت اهل سنت جي صحيح ۽ اهم
 عقيدن جي شاهدي، گرهوڙي صاحب جي ڪلام جي
 روشني ۾ پيش ڪريون ٿا:

توحيد جو عقيدو:

گرهوڙي صاحب الله تعاليٰ جي توحيد ۽ هيڪڙائي
 بابت چوي ٿو:

اللهُ آهي هڪڙو، جِهڙسُ ڪونہ ڪهن
 آهي پاڪ مڪان کان ۽ پڻ ڪنان طرفن،
 وحدہ واحد ڌڻي، منجهہ ذاتِ ۽ صفتن

اوڏو ڌڻي الف ڪي، نسبت نہ ڌاريج
 منجهيون ڌڻ ڌاريج، جتي ساھڙ سوجھرو

رسالت جو عقيدو:

الله تعالیٰ جي پياري پيغمبر حضرت محمد رسول
 الله صلى الله عليه وسلم جي رسالت جو هن ريت
 اعلان ڪري ٿو:

مُحَمَّدٌ مَوْلٰی مَوڪِلِیو، ڏيئي نیاپا
 تہ سڻي سمجھي تنهن کان، سُونهن آسُونها

ريپارو رحمان جو، محمد موحارو،
 محمد ڌاران ملڪ ۾، اوندهہ آياڳو،
 سيد سندي سُونهن ري، مڙئي مردودو

نبی پاک صلی اللہ علیہ وسلم جي نور هجڻ جو
عقیدو:

سهڻو نبی اللہ تعالیٰ جو نور آهي:
اللہ سارو اوجرو، محمدؐ نورِ نیات
نور صفاتي سوجهرو، ذات نسوري ذات

اندر ٻاهر احمدی، نوريءَ نظارا

نوريءَ سندي نور ري، کونهي قبوليو
محمدؐ ڌاران مُلڪ ۾ اُوندھ اڀاڳو

خاتم النبيين هجڻ جو عقیدو:

گرهڙي صاحب چوي ٿو ته پهريون نبی آدم عليه
السلام ۽ اللہ تعالیٰ جو آخري نبی محمد صلی اللہ
عليه وسلم آهي:

اول آدم اُن جو، آخر محمدؐ
هُو ابو انسانن جو، هيءُ عالمِ اماما

حيات النبي هجڻ جو عقیدو:

گرهڙي صاحب جو عقیدو آهي ته اللہ جا نبی

زنده آهن، رڳو هن ظاهري دنيا مان هلي، حقيقي
محبوب سان وڃي ملندا آهن:

موتُ نبين ناهِ ڪو، مگر لاڏاڻا
واجب ادب تن جو ۽ پڻ تعظيم ما

جسماني معراج جو عقيدو:

نبي پاڪ جو جسماني معراج ماڻن، حق آهي:
ته عرش احمد لنگهيو، نيٺين نند نه ڪيا
لالن لامڪان ۾، پرين پير پيا
سُجاتين ان سِرَ ڪي، پري ٿيا پردا،
اندر ٻاهر اڪيڻ پيتا پيالا،
روح رحمت گڏيو، جُسي جشن ڪيا
مرڪز مڙني حڪمتين، احمد ٿيو عطاءَ،
تتي تو پير پيا، جتي جاءِ نه ماءُ
نه ڪو نبي جت رسيو، نه ملڪ ماڳ ڪيا
سِرُ سُجاتو سُپرين، پري ٿيا پردا

شفاعت ۽ لواءِ حمد جو صاحب:

نبي پاڪ شفيع آهي، سندس شفاعت برحق آهي
۽ لواءِ حمد به حضور جن کي ملندو:

ڏورج سونهن ” شفيع “ جي، چوڏس چوڌارا،
مونکي حمدُ کُل جو، توکي حمدُ لواءِ

علم غيب عطا ٿيڻ جو عقيدو:

حضور صلی اللہ علیہ وسلم کي زمين، آسمان ۽
ڪائنات جو علم عطا ٿيل آهي:

ڪُنڊيون قدرتَ مون ڏنيون، تو هت حبيبا!
علم اُپ زمين جا، احمد ٿيا عطا

ساقی کوثر:

نبي پاڪ ساقی کوثر آهي :
ايڏو ڏاڻ نه پي ڪنهن ڏنم، توري ڪنهن کان،
تُون سَاقِي انهي سَر جو، ويٺو ويرِ ولاھ

محمد ڪارڻي:

ڪائنات جو چرخو حضور جن جي ڪري هلي ٿو:
اُپ پُون عَرش ڪُرسی، ماڻهو جن مَلڪا
تاريءَ تنهنجي مُون پرين، هلن هميشا
ڳجها پڌرا جي ٿيا، ڪ اڃان ڪي ٿيندا
اصل تن، تون پرين، پيا هوءِ پاڇو يا

عشق رسول صلی اللہ علیہ وسلم:

محبوب نبي جي محبت ۽ عشق رسول کانسواءِ
علم به اڻ پورو ۽ رتي برابر به راس نه آهي:
”رتي علم نه راس، نرمِل تڻهنجي نينهن ري“

چار يار ۽ اصحابي سڳورا:

اونداهي ۾ سوجهرو، نبي نشاني
تارا يار رسول جا سڃا صمداني

آل اصحابي تنه سندا، دُئا ڏيهه ڌڻين،
آيتون قرآن جون، سنيون سي سمجھن

مجلسي محبوب جا، اوڀڻ محبوبا

ولهين جو وسيلو:

نبي پاڪ ولهين جو وسيلو آهي. سندس پاڪ نالي
جي وسيلي حضرت آدم عليه السلام جي توبه قبول
ٿي ۽ ملائڪن، حضرت آدم ۾ سمايل حضور جي نور جي
ڪري سجدو ڪيو. نوح نبي جي طوفان مان پيڙهي تري.

حضرت ابراهيم عليه السلام جي ساڙڻ وارو آڙاھ
سندس وسيلي اجهائو ۽ حضرت موسیٰ عليه السلام
نيل درياءَ بہ سندس وسيلي پار ڪيو:

مَلَكَنَ آدَمَ مَجِيو، سَيِّدَ جِي سَبَبَا
پِيٿِي طوفانِ نِگِي، نرمل جِي نظرا
احمد، ابراهيم ۾ آڙاھ اُجھايا
بَحْرُ موسیٰ مَجِيو سَاجَنَ جِي سَاجَا

عشق رسول صلی اللہ علیہ وسلم

گرھوڙي صاحب امام بوصيري جي جڳ مشهور
قصيدي برده شريف جي شعر ”اَمِنْ تَذَكُّرِ جِيرَانِ بَذِي
سلم“ کي پنهنجي حقيقت محمدي واري ڪلام ۾
تمثيل طور آڻي، پنهنجي دل جي ڪيفيت ۽ عشق رسول
جي حقيقت جي اپٽار هن ريت ڪئي آهي:

سِجھيس سڪ ساڻيھ جي ويتر پياڙيچاءِ
”اَمِنْ تَذَكُّرِ جِيرَانِ بَذِي سلم“ حالُ مُنھنجو ماءِ
جَنين قُربُ ڪنڊن سين، مَجرُ ماڻڻ لاءِ
پُڪرُ پياڪو سُپرين، سانگي ”سلم“ جاءِ
جھجھان جھوريءَ تن جي، ڳلن سر ڳوڙها

وري پاڙي پريان، ڪنهن پَر مِڙان ماءُ
 ساريو سُپرين کي ڦاتان ڦِرا ڦاءُ
 مولیٰ میڙ غریب کي، مَنو مَحَبُوباءُ
مڪو ۽ مدينو:

محبوب نبي جا مٺا شهر مڪو شريف ۽ مدينو
 منور، حضور جي نور سان ڀرپور ۽ سيد جي سرهاڻ
 سان واسيل آهن:

”مڪو مدينو مشڪ سين ڀرين ڀرڪيا“

شريعت ۽ طريقت:

گرهوڙي صاحب سالڪ کي تلقين ڪندي چوي ٿو
 ته جي گهرين اهل الله ٿي، ڀرين جو ديدار ڪيان، ته
 طريقت سان گڏ شريعت تي ثابت قدم ره، شريعت
 کانسواءِ ڪوبه امتي منزل مقصود تي نه پهتو آهي:
 جان پائين جوڳي ٿيان، پسان ڀرين ۽ کي،
 ثابت ره شريعت تي، تن طريقت ڏي،
 آديسي اُن ري، ڪوئ رسي ڪاڀول کي

خدائي فرض:

گرهوڙي صاحب خدا جي فرض جي ادائگي ۽ شرع

محمدي جي پابنديءَ تي زور ڏيندي ڏس ٿو ڏئي ته:
 فرضُ گذارجِ رَبِّ جو ، ڪنهن سين ڪج مَ مندي
 جيڪي شرعَ ڪندي، سوئي مَچ مَٿي اُتي

بدعت کان بيزاري:

شريعت تي ثابت رهڻ ۽ طريقت جي تار ترڻ سان
 گڏوگڏ گرهوڙي صاحب چوي ٿو ته، سالڪ کي بچڻ
 ڪمن ۽ بدعت کان به بيزار ٿيڻ لازم آهي:

علمِ اصلُ چار، پڙهي پڙهيو ڪيترو،
 ٻولي ٻڌڻ، دل ڀڄڻ، بدعتان بيزار،
 سرهو جنهن سردار، تنهن چيلي چندا نه ٿئي.

پيرينءَ جي پيروي بابت دعا

گرهوڙي صاحب دعا ٿو گهري ته، الله تعاليٰ
 سڀني کي مٿي محمد صلي الله عليه وسلم جو سچو
 مذهب ۽ پيروي نصيب ڪري:

موليٰ مڙني نصيب ڪرين، مُحَمَّدُ مَذْهَبًا!

مخدوم عبدالرحيم گرهوڙي شهيد جي سوانح ۽
 ڪلام مان ظاهر آهي ته، گرهوڙي صاحب عالم

باعمل، مجاهد، رياضت ۽ مجاهدو ڪندڙ، عاشق
رسول، شريعت جو پابند، طريقت جو تارو، معرفت جو
مجاهد ۽ حقيقت حال جو صاحب هو.

طالب العلم


عبدالرسول قادري

دڙي مگسي، سڪرنڊ -

ضلعو نوابشاه، سنڌ

تاريخ ۷ صفر ۱۴۲۱ هـ

۱۲ مئي ۲۰۰۰ ع



پنهنجي پاران

نحمده ونصلي على رسوله الكريم اما بعد
 سنڌ سونهاريءَ جي سهڻي سرزمين جن عظيم
 فرزندن کي جنم ڏنو آهي انهن مان هڪ شاندار
 شخصيت حضرت مخدوم عبدالرحيم گرهوڙي عليه
 الرحمة به آهي. جيڪو ظاهر توڙي باطني علمن جو
 وڏو عالم هجڻ سان گڏ سلطان الاولياءِ حضرت خواجہ
 محمد زمان عليه الرحمة جي خليفن ۾ نهايت اهم
 مقام تي فائز، حق چوڻ ۾ ڪنهن کان به نه
 ڪيپائيندڙ، جذبهءَ جهاد سان سرشار بزرگ هو.
 سندس سوانح حيات تي وڌن وڌن اديبن، مؤرخن قلم
 هلايو آهي. مون به سندس محبن ۽ خلوص سان
 عقيدتمندن ۾ نالو ڳٽائڻ لاءِ ٻه اکر لکي ناظرين ڪرام
 کي سندن سوانح حيات تازي ڪرائڻ جي سعادت
 حاصل ڪئي آهي. رب العزت جل شانہ جي بار گاه
 ۾ ملتجي آهيان ته مون عاجز جا هي لکيل ٻه اکر قبول
 ڪري ۽ پنهنجن ڪاملن پانهن جي فيوضات ۽ برڪات

سان محظوظ فرمائي.

آمين يا الله العالمين. بحرمة سيد المرسلين سيدنا
محمد عليه وعلى آله واصحابه الصلوات والتسليمات
الى يوم الدين. فقط

دعائن جو طالب

محمد ادريس ڏاهري

عفي عنه

۲۱ ذوالقعدة ۱۴۲۰ھ

الموافق ۲۸ فيبروري ۲۰۰۰ع

فقير عبدا لله طاھري نقشبندی
شاھ لطيف کالوني ٿانگولانی
کوٽری

نالو مبارڪ

حضرت گرهوڙي عليه الرحمة جو نالو عبدالرحيم آهي ۽ اهڙا نالا الله جل جلاله کي پسند ۽ پيارا آهن چوٽه جنهن نالي ۾ عبد جي نسبت الله جل شانہ جي اسم ذات يا صفاتي اسماء ڏي هوندي آهي. اهو مالڪ جو محبوب نالو هوندو آهي. جيئن مسلم شريف ۾ حضرت ابن عمر رضي الله عنهما کان روايت آهي ته نبي ڪريم عليه الصلوة والسلام جن فرمايو ”اِنَّ اَحَبَّ اَسْمَاءَ کُمْ اِلَى اللّٰهِ عَبْدُ اللّٰهِ وَعَبْدُ الرَّحْمٰنِ. اوهان جي نالن مان الله وٽ وڌيڪ پيارا نالا عبدالله ۽ عبدالرحمان آهن ۽ ڀلانا لا رکڻ جو حڪم به آهي امام احمد ۽ ابوداؤد حضرت ابودرداء رضي الله تعالى عنه کان روايت آندي آهي ته نبي ڪريم عليه الصلوة والسلام جن فرمايو ”تَدْعُونَ يَوْمَ الْقِيَامَةِ بِاَسْمَاءِ کُمْ وَاَسْمَاءِ اَبَائِکُمْ فَاحْسِنُوْا اَسْمَاءَ کُمْ“ ۱ يعني اوهان قيامت جي ڏينهن پنهنجن نالن ۽ پنهنجن ابن ڏاڏن جي

نالن سان سڏيا ويندو پوءِ پنهنجا نالا سهڻا رکيو.

والدين سڳورا

حضرت گرهوڙي عليه الرحمة جي والد جو نالو سعد الله ۽ وڏي ڏاڏي جو نالو موسىٰ هو جنهن ڪري سندس پاڙو ”موسىٰ جا“ سڏيو ويندو هو. سندس والده سڳوري به سندس شهادت تائين زنده هئي پر ان جو نالو معلوم ٿي نه سگهيو آهي.

ولادت باسعادت

سندن ڄمڻ جي تاريخ قطعي طور معلوم ناهي مگر جڏهن ته سندس شهادت سن ۱۱۹۲ هه ۾ ٿي هئي ۽ ان وقت سندس عمر چاليهه (۴۰) سال هئي ان ڪري سندس ولادت غالباً سنه ۱۱۵۲ هه ڌاري ٿي هوندي.

ڄمڻ جو هنڌ

پاڻ ڪٿي ڄائو هو؟ ان ۾ ٻه قول آهن ۱- ته خيرپور ضلع جي مشهور شهر راڻي پور ۾ ۲- ته سانگهڙ ضلع جي ڪپري تعلقي جي واڙ نالي ڳوٺ ۾ - محترم ڊاڪٽر نبي بخش خان بلوچ جو تحقيق اهو آهي. (۱)

قوم ۽ نسل

ڄاڻڻ گهرجي ته الله جل جلاله جي درٻار ۾ اهميت تقوىٰ ۽ پرهيزگاريءَ کي آهي قومون، قبيلا ۽ ذاتيون صرف سڃاڻپ جو ذريعو آهن. قرآن پاڪ ۾ فرمان عالي شان آهي ”يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ إِنَّ اللَّهَ عَلِيمٌ خَبِيرٌ“ (۲)

اي انسانو! اسان اوهان کي هڪ مرد ۽ عورت مان پيدا ڪيو آهي ۽ اوهان کي ٽولا ۽ قبيلا بنايو

(۱) تذڪرة اولياءِ سنڌ صفحہ ۱۱۴ (۲) سورة الحجرات آيت ۱۳

اٿئون تانت هڪ ٻئي کي سڃاڻو يقيناً اوهان مان الله
 وٽ وڌيڪ عزت وارو (اهو آهي) جيڪو اوهان مان وڌيڪ
 پرهيزگار آهي يقيناً الله گهڻو ڄاڻندڙ، وڌيڪ خبر
 رکندڙ آهي. ان جي ڪري صرف ذات تي زور نه ڏجي
 پر الله جل جلاله جي هن فرمان پاڪ کي ذهن ۾ رکي
 تقوىٰ اختيار ڪجي شرعي حدود کي نگاهن ۾ رکي
 عمل ڪندي زندگي گذارجي. حضرت گرهوڙي عليه
 الرحمة قوم ۽ ذات جي لحاظ سان مڱريو آهي، ان قوم
 کي مڱريو سڏڻ جو سبب ڊاڪٽر داؤد پوٽي هي لکيو
 آهي ته: راجپوتانا جي رڻ پٽ ۾ هڪ ننڍي رياست
 هئي، جنهن تي باجيرا نالي هڪ هندو راجا حڪومت
 ڪندو هو. شاديءَ ڪرڻ کان پوءِ جڏهن سندس
 راڻي ”نيامت“ کي پيٽ ۾ ٻار ٿيو ته پورن پنجن مهينن
 جي عرصي گذرڻ کان پوءِ ان راڻيءَ جي پيٽ مان ڪلمه
 طيبه جي پهرئين حصي ”لا اله الا الله“ جو آواز اچڻ
 لڳو ان غيبي ۽ غير معمولي آواز اچڻ جي ڪري راجا
 ۽ سندس راڻي حيران ۽ پريشان ٿيا ۽ جيئن جيئن وقت
 گذرندو رهيو تيئن اهو آواز به وڌندو رهيو مجبوراً راجا

اهو راز پنهنجن منتر هٽندڙن ۽ ٻانيٽن جي اڳيان ظاهر ڪري
 ڪانئن صلاح مشورو ورتو انهن گهڻي غور ۽ ويچار کان
 پوءِ کيس چيو ته جيڪڏهن اهو ٻار صحيح سلامت ڄائو
 ته اسلامي راڄ قائم ڪندو مشورو اهو آهي ته ان کي
 ڄمڻ کان اڳي ختم ڪيو وڃي.

ٻار کي ڪيئن ختم ڪجي؟

راجا صاحب ان مشوري ملڻ کان پوءِ کين چيو ته
 پيٽ واري ٻار کي ڪيئن ختم ڪجي؟ گهڻي سوچ ۽
 ويچار بعد فيصلو اهو ڪيو ويو ته ان راڻيءَ کي ئي باه
 ۾ وجهي ساڙي ڇڏجي ته نه راڻي رهندي نه اندر وارو
 ٻار بچندو. ان فيصلي تي عمل ڪرڻ لاءِ ڪانين جو وڏو
 ڍير ڪري راڻي کي ان جي چوٽيءَ تي ويهاري باه
 لڳائي وئي جڏهن اها باه راڻيءَ کي چوڌاري وڪوڙي
 وئي ۽ ماڻهن سمجهيو ته راڻيءَ ۽ سندس پيٽ وارو ٻار
 سڙي ختم ٿي ويا هوندا تڏهن اهو پيٽ وارو ٻار راڻيءَ
 جي پيٽ مان نڪري پڙڪو ڪائي اچي ٻاهر پٽ تي

کريو ۽ ڪرڻ شرط چيائين ”محمد رسول الله“ (صلى الله تعالى عليه وسلم) اهو قدرتي ڪرشمو ڏسي ماڻهو وڌيڪ حيرت ۾ پيا. ڪن جو خيال هو ته ٻار کي وري باهه ۾ وجهي ساڙي ڇڏجي مگر راجا ۽ سندس صلاحڪار ڊڄي ويا ۽ چوڻ لڳا ته جيڪو ٻار ايڏي وڏي آڙاھ مان به صحيح سلامت نڪري آيو آهي ان ۾ ڪو وڏو اسرار آهي ۽ هاڻي ان کي تنگ ڪرڻ سان راجا کي ڪو نقصان نه پهچي پوءِ راجا صاحب ان چوڪري جو ”مگرراء“ (۱) نالو رکي ان کي اتي موجود چانهيا قوم جي حوالي ڪيو ۽ کين چيائين ته: هي نينگر مسلمان ٿو ڏسجي اوهين وڃي ان کي سنڀاليو ۽ سندس پالنا ۽ پرورش جي عيوض انهن کي جاگيرون عطا ڪيائين.

مگرراء جو احوال

اڄ ننڍو صحبڻائي وڏو اهو مگرراء جڏهن بالغ

(۱) مگر معنيٰ باهه

ٿيو، شادي ڪيائين ته کيس ٿي پت ڄاوا، جن مان وڏي جو نالو ساھڙ هو. ان ساھڙ جڏهن شادي ڪئي ته ان کي هڪ پٽ ۽ هڪ نياڻي ٿي پت جو نالو بکيو هو، نياڻيءَ جو نالو معلوم ناهي. بکيي جي دور ۾ سندس ڏاڏي مگر راءِ لاءِ ڏنل جاگيرون ڪسجي ويون.

جاگيرن جي واپسي

قرآن پاڪ ۽ نبوي احاديث (علیٰ قائلها الصلوات والتسليمات) جي روشنيءَ ۾ الله جل شانہ جي پانھن کان ڪرامات جو ظاهر ٿيڻ ممڪن بلڪ واقع آھي جيئن ان جو تفصيلي تحقيق مون گنھگار جي لکيل تفسير احسن البيان ص ۸۸ ج ۲ تي موجود آھي.

الله جل جلالہ جي ڪرم سان بکيي ۽ سندس پيڻ کان بہ ڪرامتون صادر ٿينديون رھيون. جڏهن کين مليل جاگيرون وقت جي راجا ڪسيون ۽ گھرڻ تي بہ واپس نہ ڪيون تڏهن پنهني پاءُ ۽ پيڻ صلاح ڪري راجا کي چورائي موڪليو ته جيڪڏهن ڪسيل جاگيرون واپس

نه ڏيندين ته زوريءَ ورتيون وينديون جڏهن راجا هٿ نه
 ڇڏيو جاگيرون واپس ڪرڻ کان انڪار ڪري ويهي
 رهيو تڏهن بکي جي پيڻ جيڪا وڌيڪ ڪمائيءَ واري
 هئي تنهن پاءُ کي چيو ته: تون راجا کي ڪاني هڻ جي ان
 مڃي ته مان ٿي ڪٿان پر جيڪڏهن مون ڪاني هنئي ته
 توکان نه ڪچندي.

بکي جي ڪاني

پيڻ جي ڳالهه ٻڌي بکي سٺ جي هڪ ڏيري
 ڪٿي راجا جي قلعي تي اچائي ته سڄو قلعو لڏڻ لڳو
 ۽ هڪ هنڌ ان ڦاٽي پيو اها حالت ڏسي راجا ۽ سندس
 صلاحڪار ڊڄي ويا ۽ بکي ۽ سندس پيڻ کان ڪسيل
 جاگيرون کين واپس ڪري ڏنائون. اها ڪاني ته واپس
 ورتي وئي پر ان قلعي ۾ اهو ڦاٽ قائم رهيو بکيو ۽
 سندس پيڻ انهن جاگيرن جي پيدائش تي گذران ڪرڻ
 لڳا ۽ اهي جاگيرون آهستي آهستي ورهائجي ويون ۽
 ان طرح مگر يا قوم جو بنياد پيو.

مگر يا قوم جي سنڌ ۾ آمد

ڪجهه زماني گذرڻ کان پوءِ مگر راءِ جي اولاد مان ڪجهه ماڻهو پنهنجن رياستن جي علائقن کان لڏي جيسلمير ڇڏي اچي شاهه ڳڙھ ۾ رهيا ۽ اتاهين به منتقل ٿيندي سنڌ ۾ پهتا ۽ پهريان پهريان سندن رهڻ راڻي پور، ضلع خيرپور ميرس ۾ ٿيو. (۱)

ضلع ميرپور خاص ۾ آمد

راڻي پور ۾ ڪجهه وقت رهڻ کان پوءِ وري سفر ڪري ضلع ميرپور خاص ۾ آيا پر جاءِ ڪهڙي ۾ رهيا ان جو پورو يقيني پتو نه ٿو پوي ايترو معلوم ٿئي ٿو ته گرهوڙي گهوت عليه الرحمة جي والد جو گهر ڪڏڙي ريلوي لائن جي اوڀر طرف هوندو هو ۽ پاڻ اتي ڪيترو رهيا؟ لڳي ٿو ته پاڻ ننڍپڻ وارو دور ان علائقي ۾ رهيا هوندا ۽ سندن پڙهڻ به ميرپور خاص ضلع ۾ اچڻ کان

(۱) مقدمه ڪلام گرهوڙي صفحہ ۱۰

شرعي علوم جي تحصيل

ذهن نشين ڪرڻ گهرجي ته شرعي علم حاصل ڪرڻ نهايت ضروري آهي چوڻه ان سان ئي حلال، حرام، جائز ناجائز، پلي ۽ بري ڪم جي خبر پوي ٿي ۽ شرعي علوم جي حاصل ڪندڙن جو الله تعاليٰ قرآن ڪريم ۾ شان بيان ڪيو آهي. فرمان مبارڪ آهي

”يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ
دَرَجَاتٍ“ (۱) الله اوهان مان انهن کي جن ايمان آندو ۽
جيڪي علم ڏنا ويا درجن ۾ بلند ڪري ٿو.

مطلب ته اهل ايمان جا درجا غير اهل ايمان کان ۽
اهل علم جا درجا غير عالمن کان بلند آهن جنهن جو
مطلب هي آهي ته ايمان سان گڏ ديني علوم حاصل
ڪرڻ وڌيڪ درجات جي بلنديءَ جو باعث آهي. ٻي
آيت ۾ ارشاد آهي. ”هَلْ يَسْتَوِي الَّذِينَ يَعْلَمُونَ وَالَّذِينَ

لَا يَعْلَمُونَ" (۱) ڇا اهي شخص جيڪي علم رکڻ ٿا ۽ اهي

جيڪي علم ٿا رکن برابر آهن؟

مطلب ته برابر ناهن ۽ حضرت حبيب ڪريم عليه
الصلوة والسلام جن جون ڪيتريون حديثون مبارڪه
به علم دين جي فضائل، برڪتن ۽ ڀلاين سان ڀريل آهن
جن مان ڪجهه هتي لکجن ٿيون . ۱- ابوداؤد، ترمذي،
ابن حبان ابن ماجه ۽ حاکم حضرت ابودرداء رضی اللہ
عنه کان روايت آندي آهي ته مون کي رسول الله صلی
الله عليه وسلم جن فرمايو: مَنْ سَلَكَ طَرِيقًا يَلْتَمِسُ
فِيهِ عِلْمًا سَهَّلَ اللَّهُ لَهُ طَرِيقًا إِلَى الْجَنَّةِ وَإِنَّ الْمَلَائِكَةَ
لَتَضَعُ أَجْنَحَتَهَا لِطَالِبِ الْعِلْمِ رِضًا بِمَا يَصْنَعُ وَإِنَّ الْعَالِمَ
يَسْتَغْفِرُ لَهُ مَنْ فِي السَّمَاوَاتِ وَمَنْ فِي الْأَرْضِ حَتَّى
الْحَيَّتَانِ فِي الْمَاءِ وَفَضَّلَ الْعَالِمُ عَلَى الْعَابِدِ كَفَضْلِ الْقَمَرِ
عَلَى الْكَوْكَبِ وَإِنَّ الْعُلَمَاءَ وَرَثَةُ الْأَنْبِيَاءِ إِنَّ الْأَنْبِيَاءَ لَمْ
يُورَثُوا دِينَارًا وَلَا دِرْهَمًا إِنَّمَا وَرَثُوا الْعِلْمَ فَمَنْ أَخَذَهُ أَخَذَ
بِحِطٍّ وَافِرٍ يعني جنهن شخص اهڙو رستو ورتو جنهن
۾ علم جي طلب ڪري ٿو ته الله ان جي لاءِ جنت ڏانهن

رستو سولو ڪري ٿو ۽ يقيناً ملائڪ پنهنجا پر علم جي طالب لاءِ (زمين تي) وڃائين ٿا جيڪو ڪجهه ڪري ٿو انکان رضامندي ڏيکارڻ لاءِ ۽ بلاشڪ آسمانن ۽ زمينن وارا تانجو پاڻي ۽ ڀرهندڙ مڇيون سڀ عالم جي لاءِ الله تعاليٰ کان مغفرت طلب ڪن ٿا ۽ عالم عابد کان ائين پلو آهي جيئن چند تارن کان ۽ بلاشڪ علماء، انبياء (عليهم الصلوٰة والسلام) جا وارث آهن ۽ يقيناً نبين (عليهم الصلوٰة والسلام) دينار ۽ درهم جو ڪنهن کي وارث نه بنايو آهي صرف علم جو وارث بنايو آهي پوءِ جنهن ان علم کي ورتو ان (نبين عليهم الصلوٰة والسلام جي) (ورثي مان) پورو پورو حصو ورتو.

۲- بخاري ۽ مسلم حضرت امير معاويه رضي الله عنه کان روايت آندي آهي ته رسول الله صلى الله عليه وسلم جن فرمايو ”مَنْ يَرِدِ اللّٰهُ بِهِ خَيْرًا يُفَقِّهْهُ فِي الدِّينِ“ الله تعاليٰ جنهن سان ڀلائي ڪرڻ جو ارادو فرمائيندو آهي ته ان کي دين ۾ فقيه بنائيندو آهي.

۳- مسلم شريف ۾ حضرت ابوهريرة رضي الله عنه

کان روایت آهي ته رسول الله صلى الله عليه وسلم جن فرمايو ” إِذَا مَاتَ ابْنُ آدَمَ انْقَطَعَ عَنْهُ عَمَلُهُ إِلَّا مِنْ ثَلَاثٍ صَدَقَةٍ جَارِيَةٍ أَوْ عِلْمٍ يُنْتَفَعُ بِهِ أَوْ وَلَدٍ صَالِحٍ يَدْعُو لَهُ (۱) ” جڏهن انسان مري ويندو ته ان کان سندس عمل ڪٽجي ويندو، مگر ٽن شخصن (جي عمل جو درجو سندن مرڻ کان پوءِ به جاري رهندو) جاري رهندڙ صدقو يا اهڙو علم جنهن مان نفعو حاصل ٿيندو رهي يا صالح اولاد جيڪو سندس لاءِ دعا ڪندو رهي مطلب ته ديني علم جي وڏي اهميت آهي.

علم جا قسم

برصغير جي مشهور محدث حضرت شيخ عبدالحق محدث دهلوي عليه الرحمة جي فرزند علامه نور الحق عليه الرحمة صحيح بخاري شريف جي مختصر شرح ۾ لکيو آهي ته ” معلومات سان تعلق جي لحاظ سان علم ٽي قسم آهي ۱- پهريون شريعت جو علم يعني

(۱) اورد الاحاديث الثلاثة في مقدمة جواهر العقدين صفحہ ۴

جن ڪمن جي انسان عاقل، بالغ کي تڪليف ڏني وئي آهي پوءِ اهو واجبات ۽ مندوبات جو علم هجي يا محرمات ۽ مڪروهات جو علم ۽ انهن ڪمن جي علم جو تعلق تفسير حديث، فقه ۽ اصول فقه سان آهي. ۲.

علم باطن ۽ اهو (روحاني) تجلّيءَ جي ذريعي رذيل ڳالهين کان اخلاق کي صاف ڪرڻ ۽ ڪمال وارين صفات جي تجلّيءَ ذريعي قلب جي صفائي جو اعلى مقامات تي بلند ٿيڻ جو نالو آهي ۽ برگزیدن ۽ باطن جي علماءَ جي فتويٰ موجب اهو علم حاصل ڪرڻ فرض عين آهي. ۳. - مڪاشفات جو علم. - جيڪو پنهي مذڪوره علمن جي حاصل ٿيڻ کان پوءِ الله تعالىٰ جي فضل سان حاصل ٿيندو آهي ۽ اهو هڪ قسم جو نور آهي جيڪو عمل ۾ اخلاص ۽ تزڪيه قلب کان پوءِ دل ۾ ظاهر ٿيندو آهي ۽ ان سان الله جل شانہ جي معرفت حاصل ٿيندي آهي. (۱) حضرت مخدوم گرهوڙي عليه الرحمة به ان علم جي نعمت سان مالا مال هو. پاڻ ظاهري علم جي ولايت جو بادشاهه هو کيس ظاهري

علوم تي وڏي دسترس حاصل هئي حديث، فقه تصوف جو نهايت ماهر بلڪ بي پايان سمند هو.

ڪٿي پڙهيو

ذهن نشين ڪرڻ گهرجي ته حضرت گرهوڙي عليه الرحمة جي دور ۾ سانگهڙ ضلع جو هڪ ڳوٺ چوٽيارون ديني علوم حاصل ڪرڻ جو وڏو مرڪز هو ۽ ان وقت جو مشهور عالم ۽ بزرگ حضرت ميون مبین عليه الرحمة ان مدرسي جو سرپرست اعلى ۽ صدر مدرس هو حضرت گرهوڙي عليه الرحمة ان کان اصول ۽ فروع جو علم پڙهي سڀني هڪ جيڏن کان گوءِ ڪٿي ويو. کيس ننڍي هوندي کان ئي ڪتابن پڙهڻ سان پيار هوندو هو. حضرت گرهوڙي شهيد عليه الرحمة کي پنهنجي پياري، مشفق ۽ مهربان استاد، حضرت علامه و مولانا ميان محمد مبین عليه الرحمة جي ذات، جميل صفات سان گهڻي محبت هوندي هئي سندن عزت ۽ احترام گهڻو ڪندو هو ۽ کين ”بابو“ سڏيندو هو.

زبان فیض ترجمان مان نکتل الفاظ جو اثر

ڊاڪٽر دائو پوٽي صاحب لکيو آهي ته جيڪڏهن
ڪنهن ماڻهوءَ کي ڪو خطرو محسوس ٿيندو هو ۽
حضرت گرهوڙي عليه الرحمة وٽ دعا طلبي لاءِ ايندو
هو ته پاڻ انکي فرمائيندو هو ته: ان سامهون اچڻ واري
خطري کي هن طرح منهنجا سلام چئجانءِ: ميين
عبدالرحيم پٽ ميين ميين، ميين ميين پٽ رعد جي
سلام چيا اٿئي. اي خطرا! هليو وڃ - ان نياپي ملڻ
سان خطرو دفع ٿي ويندو. (۱)

ميئن ميين عليه الرحمة جي صوفياءِ
گرام سان صحبت

سند سونهاريءَ جي نامياري اديب، ليکڪ ۽
محقق عالم، ڊاڪٽر نبي بخش بلوچ مدظلہ العالی جن

(۱) مقدمه ڪلام گرهوڙي ص ۱۱

لکيو آهي ته ميون محمد مبین ٿرائي مخدوم
 محمد هاشم (نٿوي عليه الرحمة) جو همعصر دوست ۽
 پنهنجي وقت جو وڏو عالم ۽ درسگاه چوٽيارون
 (ضلع سانگهڙ) جو باني هو (اها درسگاه کانئس پوءِ
 وڏي اوج کي پهتي شاه صاحب حضرت عبداللطيف
 ڀٽائي عليه الرحمة) اڪثر سانوڻ جي مند ۾ وٽس ايندو
 هو. هڪ ڀيري گڏجي ماني کاڌائون ۽ پوءِ صحبت ۾
 جو ويٺا ته گهڻو وقت ويهي ويا ۽ ڪافي دير ٿي وئي
 صحبت کان فارغ ٿي جڏهن شاه صاحب عليه الرحمة
 موڪلايو ته ميين ميين عليه الرحمة کيس چيو ته ”جهڙ
 ڦڙ آهي ترسي پئو“ شاه صاحب عليه الرحمة جواب
 ۾ چيو ته:

ع - رداء جا رضا جي سا اوچڻ آديسين

ان کان پوءِ شاه صاحب ميين ميين عليه الرحمة

کان موڪلائي روانو ٿيو (۱)

کشف جي کیفیت

هڪ پيري حضرت گرهوڙي عليه الرحمة اتر طرف چوٽيارين جي ڳوٺ ڏانهن منهن ڪري زور سان چئي رهيو هو ميان مبین! ڪوپرو؟ ميان مبین ڪوپرو؟ ته ٿوري وقت ۾ ميون مبین عليه الرحمة اچي تشریف فرما ٿيو. سندس مجلس ۾ موجود ماڻهن پهريان ائين سمجهيو ته شايد حضرت گرهوڙي صاحب کي ڏونگهين جي ضرورت هئي جن لاءِ پنهنجي استاد مڪرم، حضرت مبین مبین عليه الرحمة کي عرض ڪري رهيو هو مگر پوءِ مبین مبین عليه الرحمة کان معلوم ٿيو ته گرهوڙي صاحب (کشف جي ذريعي مون کي ڏسي) پڇي رهيو هو ته خداوند ڪريم، ذوالجلال والاکرام جو ڪو پروپانڊ آهي يانه؟ ائين ناهي جيئن اوهان سمجهيو هو. (۱)

وضاحت: ڪوپرو ڏونگهين جي تيل کي چوندا آهن تڏهن اتي موجود ماڻهن پهريائين ائين سمجهيو هو.

روحانيت جي ميدان ۾

هن کان اڳ ۾ علامه نورالحق دهلوي عليه الرحمة جي ڪتاب تيسيرالقاري شرح صحيح البخاري جي حوالي سان لکي آيا آهيون ته صوفياءَ ڪرام ۽ علماء باطن وٽ علم روحانيت حاصل ڪرڻ فرض عين آهي ۽ موجوده دور جي ديوبندي علماء جي اڳواڻ اشرف علي ثانوي صاحب لکيو آهي ته: جيڪڏهن ايمان ڪامل ۽ تقويٰ ڪامل حاصل ڪرڻ فرض آهي ۽ اهو باطن جي اصلاح تي موقوف آهي ته باطن جو علم حاصل ڪرڻ به فرض آهي (۱) هڪ جاءِ تي لکيو اٿس ته ”بعض عارفين ڪا قول هه ڪه جس ڪو علم باطن سے ڪچهه ميسر نه هوا اس ڪه سوء خاتمه ڪا انديشه هه“ (۲)

حضرت گرهوڙي شهيد عليه الرحمة به ظاهري شرعي علوم ۾ ماهر هجڻ سان گڏ باطني ۽ روحاني علوم جو شوق رکندو هو سندس خواهش هوندي هئي ته ڪو ڪامل، مڪمل ۽ ڪامل بنائيندڙ پلارو ٻانهو

ملي ته ان جي دامن وٺي، سندس نوراني نگاهن ۽
اعليٰ شفقتن جي ذريعي روحانيت جي ميدان کي ماڻجي.

پهرين صحبت

حضرت گرهوڙي عليه الرحمة روحانيت جي علم
حاصل ڪرڻ لاءِ پهريان ڏينهن حضرت شاهه عنايت
شهيد عليه الرحمة جي خاص خليفي ۽ مقرب مريد
ميان ابن سمي ”اوڙاهه“ جي صحبت ڪندي درگاهه
جهوڪ شريف تي گذاريا ۽ وٽائينس گهڻو ڪجهه حاصل
ڪيو. آخر ۾ ان خليفي ابن سمي گرهوڙي صاحب کي
فرمايو ته: اسان کان جيڪا خدمت پهتي سا ڪئي
سون هاڻي اوهان لنواري شريف وڃو جتي اوهان سان
وڌيڪ مهرباني ٿيندي.

خداوارن جو خلوص ۽ اللهيت

هن ڪتاب جي پڙهندڙن پائرن، پينرن ۽ نوجوانن

ٻڄن جي خدمت ۾ گذارش آهي ته هي الله جل شانہ جي ٻانهن، صالحن ۽ قلب جي تزڪيه ۽ صفائي وارن جو خلوص ۽ للهيت جو اظهار هو. جو پاڻ کي گهٽ سمجهي طالب کي ٻئي کامل، مڪمل، اڪمل جي حوالي ڪندا ۽ انهن ڏانهن موڪليندا هئا. نه ته هلندڙ دور وارن جو حال ته اهو آهي جو هڪ پير صاحب پنهنجي مريد کي ٻئي پير صاحب جي زيارت ڪرڻ کان به سختي سان منع ڪري ٿو.

سلطان الاولياء جي خدمت ۾

حضرت گرهوڙي عليه الرحمة آفتاب ولايت -
شمس العارفين، سلطان الاولياء، خواجه خواجگان -
حضرت محمد زمان، عليه الرحمة والغفران جي خدمت
۾ ڪيئن پهتو؟ ان جي باري ۾ ٻه روايتون آهن ۱- هڪ
روايت هي آهي ته حضرت گرهوڙي عليه الرحمة جن
وات ويندي ڪنهن درويش کي ڏٺو جيڪو لنواريءَ
شريف ڏانهن وڃي رهيو هو حضرت گرهوڙيءَ ان

درویش کي چيو ته: منهنجي طرفان پنهنجي پير کان
 پڇجان ته: اها وات جنهن سان حضور عليه الصلواة
 والسلام جن آسمان تي تشريف فرما ٿيا هئا سا صرف
 سندن لاءِ کليل هئي يا ٻين لاءِ اڃان کليل آهي؟ اهو
 درویش جڏهن لنواريءَ شريف پهتو ته حضرت گرهوڙيءَ
 وارو سوال ان کان دل تان لهي ويو سلطان الاولياءَ
 سهڻي عليه الرحمة جي صحبت جا مزا ماڻي جڏهن
 موٽڻ جو ارادو ڪيائين ته حضرت سلطان الاولياءَ عليه
 الرحمة جن پاڻ ان کان پڇيو ته: عبدالرحيم توکي ڇا
 چيو هو؟ درویش کي پوءِ اهو سوال ياد آيو ۽ کين سڄي
 ڳالهه عرض ڪري ٻڌايائين. پاڻ فرمايائون ته ”شيخ
 عبدالرحيم کي چئجانءِ ته جيئن (دجله درياءَ) تان
 لنگهڻ ۾ آساني ڪرڻ لاءِ بغداد جي خليفه پل تعمير
 ڪرائي هئي ۽ اها اڃان تائين قائم آهي هر ڪو پيو
 اتان لنگهي تيئن عالم جي سردار (صلي الله عليه
 وسلم) لاءِ به گويا هڪ پل ٺهرائي وئي هئي جنهن تان
 پاڻ مٿي ويا هئا سا ڪيئن ڏهندي؟ البت حضور عليه
 الصلواة والسلام جن جو اتان لنگهڻ خاص شان ۽

شوڪت سان هو ۽ لشڪرين جو سلطان جي پويان
 لنگهڻ انهن جي حال موافق هوندو. انهيءَ جواب ٻڌڻ
 شرط حضرت گرهوڙي عليه الرحمة هڪدم لنواريءَ
 شريف آيو ۽ پهريان دل ۾ خيال ڪيائين ته ڏسان ته
 حضرت خواجه خواجهگان سلطان الاولياءَ عليه الرحمة
 جن ڪهڙي مقام تي آهن؟ ڇا وڻن حقيقت ۽ معنيٰ به
 آهي يا فقط اسم ۽ رسم آهي؟ ان خيال ۾ ئي هو ته
 حضرت سلطان الاولياءَ عليه الرحمة کائنس هنن آيتن
 جي معنيٰ پڇڻ فرمائي. ”وَالطُّورِ وَكِتَابٍ مَّسْطُورٍ فِي رَقٍّ
 مَّنشُورٍ وَالْبَيْتِ الْمَعْمُورِ“ (۱) (طور جو ۽ ڪليل ورقن
 ۾ لکيل ڪتاب جو ۽ آباد ڪيل گهر جو قسم آهي).
 حضرت گرهوڙي عليه الرحمة کين انهن آيتن جي
 ظاهري معنيٰ ته بالڪل صحيح نموني ۾ ٻڌائي پر جڏهن
 حضرت خواجه محمد زمان عليه الرحمة والغفران مٿس
 روحاني معنيٰ جا راز پلٽيا تڏهن اکين تان چڻ اندازو
 لهي ويس ۽ فوراً سندن مريد ٿيو هڪ ئي ملاقات ۾ ڏو
 ٿي ويس ۽ هڪڙي ئي ڇاتي چريو ڪري ڇڏيس.

۲. ٻي روايت آهي ته حضرت گرهوڙي عليه الرحمة
 کي شروعات کان وٺي دلي تمنا هوندي هئي ته: ڪنهن
 ڪامل مرشد کان ارشاد وٺان مگر سندن نگاهه ۾ ڪو
 اهڙو ڪامل مرد ڪونه ٿي آيو. هڪ دفعي پاڻ نماز
 خاطر وضو پئي ڪيائين ته هڪ پري کان ايندڙ مسافر
 اچي عرض ڪيس ته: سائين مهرباني ڪري مون کي
 ڪرو (ڪونرو) ڏيو ته مان به وضو ڪري نماز پڙهي وٺان
 تڏهن مسافر کان پڇيائين ته: ڪاڏي ٿا وڃو؟ جوتڪڙو
 ڪرو پيا گهرو؟ مسافر ٻڌايس ته: لنواري شريف وڃي
 رهيو آهيان اهو ٻڌي گرهوڙي صاحب چيس ته: ڏني
 سون تنهنجي لنواري. مسافر عرض ڪيو ته ”الله
 ڪندو ته ضرور ڪنهن ڏينهن لنواري ڏسندؤ“ ان مسافر
 جو اهو معنيٰ دار جواب ٻڌي حضرت گرهوڙي صاحب
 عليه الرحمة ڪجهه وقت ٽپيءَ ۾ پئجي ويو ۽ ٿورن ئي
 ڏينهن بعد لنواري شريف ڏانهن روانو ٿي ويو هو. (۱)

مرشد ڪريم کان ڪجهه راز جهڙيون ڳالهيون معلوم ڪرڻ

حضرت گرهوڙي عليه الرحمة هڪ ڀيري مرشد
ڪريم جي خدمت ۾ عرض ڪيو ته قبلا سائين! الله
جل جلاله جا پيارا ٻانها اولياءِ ڪرام محمدي حقيقت
(عليه الصلوة والسلام) کي ڪيئن ٿا سمجهن؟ مرشد
ڪريم سندس سوال جي جواب ۾ هي بيت پڙهيو
جي محبت منجهه ماءُ، سي مورن مرن ڪڏهين
مَنْ قَتَلْتَهُ فَإِنَّا دِيَّتُهُ وَذِي مَلْهُ وَئَا
إِنَّ الدِّينَ عِنْدَ اللَّهِ الْإِسْلَامُ وَجِي موت وهاءِ
موتان اڳي ماءُ - اڳاهون اسلام ٿيو
ان بيت ٻڌڻ کان پوءِ گرهوڙي صاحب عليه الرحمة
سمجهيو ته واصل بالله ٿي ويس يعني محمدي حقيقت کي
پهچي ويس. (۱)

حضرت گرهوڙي ولايت جي اهم مقام تي فائز هو

پاڻ اصول ۽ فروع جي علم ۾ انتهائي ڪمال تي پهتل هو حضرت سلطان الاوليا عليه الرحمة جي اولين سوانح نگار ميربلوچ خان ٽالپور پنهنجي ڪتاب فردوس العارفين ۾ حضرت گرهوڙيءَ جي مقام کي هنن لفظن سان ذڪر ڪيو آهي. طراز طريق ولايت، اندراج نهايت في البداية صاحب الولاية شيخ عبدالرحيم گرهوڙي ڪه از جمله خلفائي اربعة آنحضرت است فضيلت و شخصيت ايشان محتاج بيان نيست (۱) يعني طريق ولايت جو طراز، نهايت في البداية جي اندراج ۽ ولايت جو صاحب، شيخ عبدالرحيم گرهوڙي حضرت سلطان الاوليا عليه الرحمة جي چئن خليفن مان هو سندس فضيلت ۽ شخصيت بيان جي محتاج ناهي، حقيقت ۾ پاڻ بلند پايه بزرگ ۽ علوم شرعيه ۾ متبحر عالم هئا پاڻ پنهنجي شخصيت علم، فضل،

(۱) سندھ کے صوفياء، نقشبند ص ۵۸۱ ج ۲

کشف ۽ کرامت جي قوت سان پنهنجي وقت وارن عالمن ۽ صالحن کي ميجرائي چڪا هئا ان وقت پوريءَ سنڌ ۾ (نٿه کان ملتان تائين) سندس علميت ۽ ڪمال مڃيل هوندو هو. مناظره ۽ مباحثه جي فن ۾ ڪير به کين هار ۽ شڪست ڏئي نه سگهيو هو.

خدا آباد ۾ مناظرو

”المعاصرة اصل المنافرة“ (هم عصر هجڻ مخالفت ۽ نفرت جو اصل آهي) مقوله موجب وقت جا ڪيترا علماء حضرت گرهوڙي عليه الرحمة سان ڪيترن فقهي مسئلن ۾ اختلاف رکندا هئا سندس چوڻ تي ان وقت جي حاڪم (شايد ميان سرفراز خان ڪلهوڙو هو) ۱۱۸۶ - ۱۱۸۹ هه ۱۷۷۲ - ۱۷۷۵ع ڌاري ان وقت جي عالمن ۽ حضرت گرهوڙي عليه الرحمة کي دار السلطنت خدا آباد (موجوده ضلع دادو) ۾ مناظري لاءِ گهرايو.

مناظري لاءِ ڪجهه شرط

ان مناظري واري پروگرام تي وڃڻ لاءِ حضرت گرهوڙي عليه الرحمة تيار ٿيو پر ان حاڪم کي هي شرائط چورائي موڪليائين. ۱. مناظري ۾ ڪنهن کٽيو ۽ ڪنهن هارايو ان فيصلو ڏيڻ لاءِ هڪ سيد، حضور عليه الصلوة والسلام جي آل مان برجستو ۽ برڪ عالم هجي. عالمن ۽ حاڪم اهو شرط قبول ڪري امين ۽ منصف هجڻ لاءِ سيد جمال شاهه گهوٽڪي واري کي مقرر ڪيو جيڪو ڪلهوڙن حاڪمن وٽ ملازم هو ۽ پيءُ روايت موجب اهو سيد جمال شاهه ”پريالوءِ“ جو رهاڪو هو. ۲. جيڪي علما گڏ ٿيندا انهن مان هر هڪ سان جدا مناظرو نه ٿيندو بلڪ پاڻ مان هڪ برڪ ۽ مناظر عالم چوندين جيڪو ساڻس ڳالهائي ۽ پيا ان جا مددگار ۽ معاون رهن ۽ ان کي ڪتابن مان حوالا ۽ عبارتون ڪڍي ڏيندا وڃن اهي ٻئي شرط قبول ڪيا ويا ۽ مناظري لاءِ وقت مقرر ڪري حضرت گرهوڙي عليه الرحمة کي اچڻ لاءِ چيو ويو.

خدا آباد ۾ آمد

حضرت گرهوڙي عليه الرحمة جڏهن ساڻين سميت سفر جون صعوبتون برداشت ڪندي خدا آباد جي ويجهو پهتو تڏهن پنهنجن ساڻين کي هن آيت مبارڪ ”لَا تَدْخُلُوا مِنْ بَابٍ وَاحِدٍ وَادْخُلُوا مِنْ أَبْوَابٍ مُتَفَرِّقَةٍ“ (۱) (۱) هڪ دروازي کان داخل نه ٿيو جدا جدا دروازن کان داخل ٿيو) جي بموجب ساڻين کي حڪم ڪيائين ته جدا جدا ٿي مقرر ڪيل مسجد ۾ داخل ٿين ۽ پاڻ اڪيلو ٿي مسجد ۾ آيو.

مسجد ۾ داخل ٿيڻ وقت لباس

حضرت گرهوڙي عالم اجل هجڻ سان گڏ روحانيت ۽ علم باطن جي بي ڪنار بحر هجڻ جي حيثيت سان سادو نظر ايندو هو. پاڻ مناظري لاءِ مقرر ٿيل مسجد ۾ داخل ٿيڻ وقت نهايت سادي ۽ عام

رواجي لباس ۾ آيو گودڙي مبارڪ ڪچ ۾ ۽ مٿي مبارڪ تي چادر اهڙي نموني رکيل هيس جنهن مان دستار مبارڪ جو ظرو ڏسڻ ۾ پي آيو مسجد ۾ موجود عالمن جو تعداد به سو چاليهه (۲۴۰) هو جن مان يارهن (۱۱) چٽا صرف علم جي زور تي پير به هئا مگر کين ڪنهن ڪامل مرشد جي صحبت ۽ اجازت نصيب نه ٿي هئي. مناظري لاءِ خاص جاءِ ناهي وئي هئي جتي حضرت گرهوڙي لاءِ ڪرسي رکيل هئي ۽ وچ تي ڪتابن جو ڍير رکيل هو.

رمضان المبارڪ ۾ پيئڻ لاءِ پاڻي گهرڻ تي اعتراض ۽ جواب

حضرت گرهوڙي عليه الرحمة مناظري لاءِ جڏهن خداآباد ۾ پهتو ته اهو رمضان المبارڪ مقدس ۽ مڪرم مهينو هو کيس سخت اڃ لڳي هئي مسجد ۾ گهڙڻ شرط پاڻيءَ جي طلب ڪيائين ته اتي موجود علماء کيس سختيءَ سان منع ڪئي پاڻ انهن کي

ٻڌايائون ته مان مسافر آهيان. اتي موجود علماء چيو ته: اسان تي پوءِ به واجب آهي ته اوهان کي روڪيون. تنهن تي حضرت گرهوڙي عليه الرحمة هيءَ آيت پڙهي

”وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِّنْ أَيَّامٍ

اُخَرٍ“ (۱) ۽ جيڪو بيمار هجي يا سفر تي (ته اهو

روزا پلي نه رکي جڏهن چڱو پلو ٿئي يا موٽي گهر

پهچي ته) پوءِ اوترا ٻيا ڏينهن روزا رکڻ ضروري آهن ۽

هڪ حديث به پڙهيائين، جنهن جي مفهوم ساڳي هئي.

پوءِ سندس خادمن مان هڪ اٿي کيس پاڻي ڏنو ۽ پاڻ

اهو پي ويهي رهيو ۽ اتي موجود عالمن کيس پوءِ

سڃاتو ۽ فيصلي لاءِ مقرر ڪيل امين سيد جمال

شاهه عليه الرحمة کي چيائون ”ته رمضان جي مهيني

۾ (ائين ڪليل طرح) پاڻي پيئڻ سراسر بدعت آهي“

اهو ٻڌي حضرت گرهوڙي عليه الرحمة مناظري لاءِ مقرر

ڪيل منصف ۽ امين سيد کي چيو ته حضرت نبي پاڪ

عليه الصلوة والسلام جن جيڪو اٿن تي سوار ٿيل

اصحابن کي گڏ ڪري على الاعلان پاڻي پيتو هو

سابه بدعت هئي؟

شهر جي اڪابر جي آمد

جڏهن شهر ۾ خبر پئي ته حضرت گرهوڙي عليه
الرحمة تشریف فرما ٿيو آهي ته شهر جا وڏا امير ۽
حاکم جا مشير ۽ صلاحڪار به اچي مسجد ۾ گڏ ٿيا
علماء کرام ۽ حضرت گرهوڙي عليه الرحمة جو
مناظرو ظهر نماز کان عصر تائين هليو، موجوده علماء
ڪتاب کولي سوال ٿي ڪيا ۽ حضرت گرهوڙي قرآن
پاڪ، نبوي سنت، اصحابن جي اجماع ۽ مجتهدن جي
قياس مطابق جواب ڏئي انهن کي ماڻ کرائيندو رهيو.
نيٺ علماء عاجز ٿي ماڻ ڪري ويا ۽ منصف ۽ امين
سيد جمال شاهه فيصلو فرمايو ته ”بدعت هن شخص
وت ڪٿان آئي؟ هي ته قرآن ۽ حديث جي نور سان
روشن آهي.“

منصف مريد ٿيڻ جي خواهش ڏيکاري

موجود علماء جي طرفان مناظري ۾ هار کائڻ ۽
حضرت گرهوڙي جي علمي ۽ روحاني ڪمال ڏسڻ
کان پوءِ فيصلو لاءِ مقرر ٿيل امين ۽ منصف سيد جمال
شاهه عليه الرحمة حضرت گرهوڙي عليه الرحمة کي
عرض ڪيو ته: مون کي ارشاد ڏئي مريد ڪيو، حضرت
گرهوڙي سائين ان سيد سهڻي کي گهڻو سمجهايو ته:
هن وقت اوهان کي ارشاد ڪرڻ، فيض ڏيڻ چڱو نه
ٿيندو جو مون تي (خدا وندي ذڪر جي انوار جي تجلین
جو) جوش ۽ جلال غالب آهي ان جي سختي اوهان جي
برداشت ڪرڻ کان مٿي آهي بهتر ٿيندو ته گرهوڙ
شريف اچو ته اتي اوهان سان روحاني ونڊ ونڊ جي.
پيءُ صورت ۾ اوهان ڏي جيڪڏهن توجهه ڪبو ته
اوهان وفات ڪري ويندا. ان سڀ حقيقت ٻڌڻ جي
باوجود به سيد جمال شاهه نه مڙيو ۽ کين ارشاد ڏيڻ
لاءِ مجبور ڪيائين تنهن تي حضرت گرهوڙي صاحب

فرمايس ته: سيد صاحب! اوهان هينئر جو هينئر
 پنهنجي ڳوٺ هليا وڃو شاهه صاحب عليه الرحمة ان
 وقت ئي پنهنجي ڳوٺ لاءِ نڪري روانو ٿيو پر اڃان تن
 ميلن جي پنڌ تي ڳوٺ کان پري هو ته سندس روح پرواز
 ڪيو ۽ دارالفناء مان نڪري دارالبقاء ڏانهن روانو
 ٿيو.

نبوي فرمان علي صاحبه الصلوة والسلام

هڪ رات حضرت گرهوڙي عليه الرحمة خواب ۾
 حضرت حبيب ڪريم عليه الصلوة والسلام جي
 زيارت سان مشرف ٿيو پاڻ ڪريم عليه الصلوة
 والسلام جن فرمايس ته: هڪدم لنواري شريف هليو
 وڃ جو خانداني اختلافن جو امڪان آهي انهيءَ کي
 وڃي بند ڪر. ان فرمان عالي شان ملڻ شرط حضرت
 گرهوڙي هڪدم لنواري شريف پهتو ڇا ڏسي ته
 سندس مرشد مربي حضرت سلطان الاولياءَ عليه

الرحمة جن هن جهان مان لاڏاڻو ڪري واصل الى الله
 ٿيڻ وارا آهن ۽ سندن فرزند ارجمند حضرت خواجه گل
 محمد (عليه الرحمة) جن جي عمر ان وقت فقط يارهن
 سال هئي پاڻ همت ڪري اول ان جي بيعت ڪري ۽ ٻين
 کان به بيعت ڪرائي مخالفن کي خاموش ڪرائي
 ڇڏيائون ۽ هڪ سال تائين حضرت خواجه گل محمد
 صاحب سان گڏ رهي سندن تعاون ڪندو رهيو.

ڪاڌو گهٽ ڪاڻڻ ۽ معدو خالي رکڻ

حضرت گرهوڙي عليه الرحمة جن جڏهن حضرت
 محبوب صمد، خواجه گل محمد جي سجاده نشيني کي
 يقيني، مضبوط ۽ مستحڪم بنائڻ کان فارغ ٿي واپس
 گرهوڙ شريف پهتو ته ماڻهن جي گهڻي ميلاپ کان
 ڪناري ڪش ٿي خلوت اختيار ڪيائين. ڪاڌو تمام
 ٿورو ڪائيندو هو ۽ ٿيڻ ٿيڻ ڏينهن پيٽ هلائيندڙ
 دواڪائي معدو خالي ڪندو هو مرغوب الاحباب،
 ڪتاب جي مصنف جي ڏاڏي حاجي شهمير صاحب جو

بيان آهي ته مان هڪ پيري حضرت گرهوڙي عليه
 الرحمة سان ملڻ لاءِ سندس دروازي تي ويس ته دروازي
 تي هڪ نوڪر ويٺو هو جنهن مون کي ٻڌايو ته: حضرت
 گرهوڙي صاحب ڪنهن کي به پاڻ وٽ اچڻ نه ٿو ڏي،
 مون ان کي چيو ته: تون منهنجي نالي اطلاع ڏينس،
 نوڪر کيس ٻڌايو چيائينس ته پير پائي آهي ان لاءِ ٻاهر
 نڪران ٿو. ٿوري وقت کان پوءِ ٻاهر نڪري آيو، مون
 جڏهن ساڻس هٿ ملايو ۽ ڏٺم ته نهايت گهڻو ڪمزور،
 هڏن جي مٺ وانگر ڏسڻ ۾ ٿي آيو. ملاقات کان پوءِ
 چيو مانس ته: پاڻ کي ايتريءَ محنت ۾ چو وڌو اٿو؟
 چيائين ته: قرآن ڪريم ۾ الله جل جلاله جو ارشاد
 آهي ”وَاذْكُرُوا اللَّهَ فِي أَيَّامٍ مَّعْدُودَاتٍ (۱) ۽ الله کي
 ڳڻيلن ڏينهن ۾ ياد ڪيو. تنهن جي ڪري خلوت ۾
 وهڻ کي مصلحت سمجهيم.

فقير عبدا لله طا هري نقشبندي
 شاه لطيف ڪا لوني نانڪر لائين
 ڪوٽڙي

الهامي امر سان خلوت مان نڪرڻ

علامه ڊاڪٽر عمر داؤد پوٽي مٿئين بيان کان پوءِ لکيو آهي ته: حضرت گرهوڙي (ڪافي عرصو خلوت نشينيءَ ۾ گذارڻ کانپوءِ) الله جل جلاله جي طرفان (الهام طور) امر ملڻ سان غسل ڪري نئون لباس ڍڪي ٻاهر نڪتو ۽ سڄي علائقي ۾ اعلان ڪرايائين ته ”جيڪو به اڄ منهنجي بيعت ڪندو صبحاڻي (قيامت جي ڏينهن) آءٌ سندس دوزخ کان دوريءَ جو ضامن ٿيندس“ سڄو ڏينهن اهو اعلان ٿيندو رهيو پر ڪير به انهيءَ عنايت کان مستفيض ٿيڻ لاءِ نه آيو. مگر هڪ ”بخشو شامو“ نالي درويش پهتو جنهن تي اڳيئي هڪ مجذوب کان مهرباني ٿيل هئي. (۱)

شيخ بيطار سان پلائي

ڳالهه ٿا ڪن ته شيخ فتح محمد بيطار عليه

(۱) مقدمه ڪلام گرهوڙي ص ۲۴

الرحمة به سندن مريدن مان آهي اصل شهادت پور
جو هو پوءِ لڏي ميرپورخاص جي پاسي اچي ويٺو هو.
حضرت گرهوڙي عليه الرحمة جي فيض ۽ ڪرامتن جو
ٻڌي ارادو ڪيائين ته وڃي سندس ديدار ڪيان دوستن
جهليس ته متان وڃين حضرت گرهوڙي عليه الرحمة
ڪڏهن ڪڏهن بيخوديءَ جي حالت ۾ هوندو آهي ۽
سندس خدمت ۾ موجود ماڻهن کي ماري بندو آهي.
بيطار پلاري روڪڻ وارن کي چيو ته مان سندس روبرو
ڪونه ويندس صرف گهرجي پويان بيهي پتين جي
سوراخن مان سندس زيارت فيض بشارت ڪندس
جڏهن هي حضرت گرهوڙي عليه الرحمة جي گهر وٽ
پهتو ۽ ان جي پويان پت جي سوراخن مان زيارت ڪرڻ
لاءِ نهارڻ لڳو ته کانئس پهريان حضرت عبدالرحيم
گرهوڙي عليه الرحمة ان سوراخ مان جوهر وجهي
سندس ڏسڻ لاءِ بيٺو هو ۽ ڏسندي ماڻهن کي حڪم
ڪيائين ته پڪڙي وٺي اچوس جڏهن ٻڌي وٺي آيس،
حضرت گرهوڙي فرمايو ته هاڻي ڇڏي ڏيوس. وٺڻ وارن
عضو ڪيو ته قبلًا! هاڻي جيڪڏهن پڳو ته وري هٿ نه

ايندو تنهن تي وراثيائين ته ”جيڪي ويو سو ويو آئنده
 سندس هڏا به هت پراڻا ٿيندا، حضرت گرهوڙي عليه
 الرحمة جي انهيءَ سخن سندس دل ۾ اهڙو اثر ڪيو
 جو دنيا ۽ ماسويٰ الله کي ڇڏي سندس خدمت ۾ رهيو
 ۽ روحانيت ۾ ايڏي مرتبي کي پهتو جو چوندو هو ته ”
 مون کي مالڪ جل جلاله جو حضور هردم حاصل
 آهي ۽ هڪ لمحو به رب العزت جل جلاله مون کان پري
 ناهي“.

الله وارن جي عيب جوئي نه ڪر

هڪ پيري حضرت خواجہ، خواجگان، ولين جي
 سلطان محمد زمان عليه الرحمة جو هڪ مريد
 ابوالحسن غازي گرهوڙ شريف ۾ حضرت گرهوڙي جي
 ملاقات لاءِ آيو. ڏٺائين ته حضرت گرهوڙي رليءَ ۾
 ويڙهيو تونريءَ تي ستو پيو آهي ۽ ماڻهو سندس
 چوڌاري مراقبي ۾ ويٺا آهن ابوالحسن غازي دل ۾
 خيال ڪيو ته: حضرت خواجہ خواجگان، ولين جي

سلطان، خواجه محمد زمان عليه الرحمة جو شان ۽
 ڪم جو طريقو به ڏٺو هوم هتي ته الاءِ ڇا حال آهي؟
 قوم جي رهبر کي ڪجهه سينگار ڪرڻ ۽ صاف سترو
 رهڻ به گهرجي. ان ارادي ڪرڻ سان ئي حضرت
 گرهوڙي عليه الرحمة ان ڏانهن نهاري هي بيت پڙهيو.

مڪن عيب درويش مدهوش مست

ڪه غرق است زان مي زند پا و دست

يعني مدهوش، مست ۽ درويش جا عيب نه سوچ
 ڇوته (عشق جي درياءَ ۾) ٻڏل آهي ان جي ڪري هٿ ۽
 پير هڻي رهيو آهي.

ميرن تي مهرباني

سند جا حاڪم ڪلهوڙا جيتوڻيڪ بادشاهه
 هئا پر ان سان گڏ پير به هئا ۽ ٽالپر (مير) اوائل کان
 ئي سندن مريد ۽ معتقد هئا ۽ مٿن وڏو ويساهه ۽
 اعتماد هوندو هون. سرفراز ڪلهوڙي جي دور ۾ ميرن
 جو وڏو مير شهداد خان جوڻيڪ مير بهرام خان هو جنهن

ڪلهوڙن جي خاندان جون وڏيون خدمتون ڪيون هيون
 پر هڪ شريپسند سردار راڄي خان ليکي جي چورڻ ۽
 چرچ تي سرفراز خان هروڀرو ضد ڪري مير بهرام خان
 ۽ سندس پٽ صوبدار خان کي ڏوڪي سان گهرائي
 مارائي ڇڏيو ان وقت مير بهرام خان جو وڏو پٽ مير
 بجار خان بيت الله شريف جي حج تي ويل هو ان کي
 ڪلهوڙن جي ظلم ۽ ڏاڍ ڪان اتي مطلع ڪيو ويو پر
 جيستائين مير بجار خان وطن واپس وري تيستائين سندن
 هڪ عزيز جنهن جو نالو مير فتح خان هو همت ڪري
 بلوچ سپاهين جي مدد سان خداآباد جي قلعي تي
 گهيرو ڪيو ۽ سرفراز خان ڪلهوڙي پاڻ انهن سان
 مقابلي جي طاقت نه ڏسي راتئون رات پيڙين ۾ چڙهي
 درياءَ ۾ سفر ڪري وڃي حيدرآباد واري قلعي ۾
 لڪو. مير فتح خان سرفراز خان جي پاءُ کي سندس جاءِ
 تي گادي نشين بنائي حيدرآباد ڏانهن روانو ٿيو مير فتح
 خان جي حيدرآباد ڏانهن ڪاهه ڪي ڏسي ۽ اهو سوچي
 ته مير بجار خان به جڏهن پهتو ته پلاند وٺڻ لاءِ گهٽ نه
 ڪندو سرفراز خان جا ساٿي ۽ مکيه سردار راجوليکي

۽ الله بخش جهنجن به سندس پاسو ڇڏي اچي مير
 سان شامل ٿيا. سڀني گڏجي حيدرآباد تي حملو ڪيو
 ۽ ستن ڏينهن جي اندر قلعو فتح ڪري اندر گهڙي پيا
 ميان سرفراز گهڙوئي پڇتايو، وفادار ميرن جي قتل تي
 ارمان ڪيائين، راڄي ليکيءَ کي گهٽ وڌ ڳالهيائين،
 پاراتا ۽ پٿون ڏنائين پر ڪجهه نه وريو خزانن جون
 ڪنجيون مير فتح خان جي حوالي ڪيائون پر ان وٺڻ
 کان انڪار ڪيو ۽ چيائين ته اسان جو وڏو مير
 بجارخان آهي اهو پاڻهي اچي دشمنن کي سزا ڏيندو
 حال في الحال مون پنهنجو اندر ٺاريو راڄو ليکي ته
 اهڙي موقعي جي تلاش ۾ هو سو اهي خزانن جون
 ڪنجيون کڻي پاڻ وٽ قابو ڪيائين ۽ قلعي جي سنڀال
 پنهنجي پٽ جي حوالي ڪيائين جنهنجو نالو تاجو هو ۽
 کيس جو خزانو هٿ اچي ويا سو کليءَ دل کپائڻ ۽ مير
 بجارخان جي مقابلي جي تياري ڪرڻ لڳو ۽ الله بخش
 جهنجن پيروزخان پتافي ۽ کوسن جي سردار کي
 پنهنجي پاسي آندائين مير فتح خان اها حالت ڏسي
 حيدرآباد کان هتي وڃي شهداد پور ۾ چانوڻي ڪئي ۽

هوڏانهن راڄي ليکيءَ محمود خان ڪلهوڙي کي تخت
 تان لاهي ميان غلام النبي خان کي پگ ٻڌائي
 (۱۱۸۹ھ ۱۷۷۵ع) ۽ جڏهن مير بجار خان جي اچڻ
 جو وقت ويجهو ٿيو ته راڄي ليکيءَ ڊپ کان زهر کائي
 پاڻ کي ماري ڇڏيو ۽ سڄو ڪاروبار سندس پٽ تاجي
 جي هٿ ۾ آيو جيڪو بقول علامه داؤد پوٽي جي نهايت
 شرير ۽ نااهل هو. (۱)

مير بجار خان جي حج کان واپسي

جڏهن مير بجار خان حج شريف جي سعادت
 حاصل ڪري واپس ٿيو ۽ خدا آباد جي ويجهو پهتو
 تڏهن سندس پٽ عبدالله خان ۽ مارجي ويل پٽ
 صوبدار خان جا چار ننڍا پٽ روئندي اچي کيس مليا ۽
 اتان سنڌ جي سردارن ۽ چڱن مڙسن ڏانهن راڄي
 ليکي ۽ سندس پٽ تاجي جي ظلمن بابت خط لکيائون
 سندن حقيقت کان واقف ٿي گهڻائي ماڻهو اچي سندن

ٻانهن ٻيلي ۽ ساڻي ٿيا مرغوب الاحباب جي روايت مطابق جڏهن مير بجار خان ڪلهوڙن سان لڙائيءَ جو ارادو ڪيو تڏهن حضرت گرهوڙي عليه الرحمة جي خدمت ۾ پيش ٿي دعا لاءِ درخواست ڪيائين حضرت گرهوڙي کيس فرمايو ته: اوهان جي فتح ڪجهه شرطن تي منحصر آهي جيڪڏهن اوهان پشت به پشت آهي شرط منظور ڪيا ته بادشاهي اوهان جي آهي. اهي سڀ شرط ديندارن جي آسودگي ۽ برائي جي پاڙ پٽڻ ۽ باغي ڪافرن کي ختم ڪرڻ جي متعلق هئا. پوءِ ان معاهدي تي صحيحون ڪيون ويون ۽ ان وقت جاسوسين مير بجار خان کي ڪن ۾ اچي چيو ته دشمن جو پنجاهه هزار (۵۰۰۰۰) لشڪر پيروز پتافيءَ جي سرڪردگيءَ ۾ ويجهو پيو اچي جيڪو وڏو ظالم ۽ سرڪش آهي مير جو لشڪر فقط چار هزار هو ۽ ڪن تاريخي روايتن موجب پيروز پتافي جو لشڪر ٽيهه هزار ۽ مير صاحب جو لشڪر ڇهه هزار هو. اها ڳالهه ٻڌي مير صاحب جي منهن ۾ پرڻشانيءَ جا آثار نظر اچڻ لڳا. حضرت گرهوڙي عليه الرحمة مير صاحب کي تسلي ڏيندي

فرمايو ته: تون ڪو فڪر نه ڪر تنهنجي دشمن جو
 لشڪر جيڪڏهن پنجاهه لک هوندو ته به سوڀ
 اوهانجي آهي. ان کان پوءِ حضرت گرهوڙي عليه
 الرحمة مير صاحب جي هڪ سپاهيءَ کي ڳچيءَ کان
 جهلي مير کي چيو ته ”هيءَ پيروز پتافيءَ جي سسي
 اٿئي وٺ“ ان چوڻ کان پوءِ تي ميل کن ساڻس گڏجي
 لشڪر سان ويو ۽ چادر جو ٽڪرو ڦاڙي ڪاٺيءَ ۾
 ٻڌي مير صاحب کي چيائين ته هي اسلام جو جهنڊو
 آهي ۽ آءٌ دعا جو لشڪر آهيان اوهان اڳتي وڌو ۽ پاڻ
 پوئتي هٽي جنگ جو نظارو ڪرڻ لڳو.

حضرات حسين رضي الله عنهما جي آمد

جڏهن جنگ شروع ٿي ته حضرت گرهوڙي عليه
 الرحمة اوچتو اٿيو ۽ پنهنجي وهڻ واريءَ جاءِ کي
 پنهنجي هٿن سان بهاري ڏئي ڪلهي تي پائي جي ڪلي
 ڪٽي چٽڪار ڪري ادب سان گوڏ پيڇي ويهي رهيو ۽

اتي موجود ماڻهن کي چيائين ته ”ڪوبه ليکي جي اندر نه اچي“ ٿوريءَ دير کان پوءِ مٿو مٿي ڪٿي چيائين ته: ٻئي امام (حضرت حسن ۽ حضرت حسين رضي الله عنهما) منهنجي عرض ڪرڻ تي آيا هئا ۽ هينئر سوپ جي مبارڪ ڏئي اٿيا آهن ۽ اڃان ٿوري دير نه گذري ته قاصد ميربجار خان جي فتح جي خوشخبري ۽ بشارت ڪئي آيو ۽ اها ڳالهه به ڪيائين ته حضرت گرهوڙي عليه الرحمة جنهن شخص جي ڳچيءَ کان پڪڙيو هو ان پيروز پتافيءَ جو سر ڌڙ کان ڌار ڪيو. اها حقيقت ٻڌي حضرت گرهوڙي عليه الرحمة الله جل جلاله جو شڪرانو بجا آندو ۽ انهيءَ سوپ کي اسلام جي فتح قرار ڏنو.

نبوي نگاهه علي صاحبه الصلوة والسلام جون نوازيل

ڊاڪٽر داؤد پوٽي صاحب سنگهار فقير جي هيءَ روايت آندي آهي ته: ميربجار خان کي جڏهن بهرام خان

۽ صوبدار خان جي قتل ٿي وڃڻ جي خبر پئي ته ان وقت اهو مدينه منوره ۾ هو ۽ دل ۾ چيائين ته: ان درد جي دانهن مديني جي مير عليه الصلوة والسلام جي خدمت ۾ چونه ڏيان؟ اها سوچ رکي حضرت حبيب پاڪ عليه الصلوة والسلام جي روضه مطهره جي اڳيان اچي درد جي دانهن ڏنائين. سندس آه زاريءَ هڻي هنڌ ڪيو ۽ رحمة للعالمين، سيد المرسلين عليه افضل الصلوات واکمل التحيات جن مٿس مهرباني ڪري خواب ۾ ديدار به ڪرايس ۽ ارشاد فرمايائونس ته ”سنت ۾ هڪ هدايت وارو، صالح ٻانهو ويٺو اٿئي ان جي دامن وٽ ته ماڳهين سنت اوھان کي وٺي ڏي“ سنت ۾ پهچڻ کان پوءِ مير بجار خان ان هدايت واري صالح ٻانهي جي تلاش ۾ گهڻن ئي فقيرن جي دروازن تي حاضري پري مگر سندس مطلب حاصل نه ٿيو آخرڪار گهمندي ڦرندي اچي حضرت گرهوڙي صاحب عليه الرحمة وٽ حاضر ٿيو ۽ سندن دامن جهلي عرض ڪرڻ تي هو ته پاڻ هڪدم فرمايائونس ته ”مير! متان مديني جو ٿو نشان ڏين“ تڏهن مير صاحب چيو ته

”قبلا! هائو“ حضرت گرهوڙي صاحب عليه الرحمة
 کيس فرمايو ته ”اسين تنهنجو هينئر ٿا فيصلو ڪيون“
 اسين ڪهڙ ٿا ڪيون ۽ تون وڃين باهه ڏي“ مير صاحب
 کي اعتبار نه آيو ”تنهن تي پاڻ فرمايائونس ته ”تون
 آهين ڏاتو ۽ هو (ڪلهوڙا) آهن گاهه وڃين لئين“ تڏهن
 به مير صاحب نه مڃيو عرض ڪيائين ته ”قبلا آءُ
 اڪيلو ڪونه ويندس مهرباني فرمائي مون سان گڏجي
 هلو“ نيٺ ٿوري ڳالهه ٻولهه کان پوءِ پاڻ مير صاحب
 سان گڏجي هليا انهيءَ وقت ميرن جا سپاهي ڪل ڇهه
 سئو کن هيا جن مان ڪيترن کي ته بندوقون به ڪين
 هيون تندي الهيار وٽ وڃي منزل انداز ٿيا ۽ ڪلهوڙن
 کي اطلاع ڏياري موڪليائون. ڪلهوڙا اهو اطلاع ٻڌي
 کلڻ لڳا ۽ پيروز پتافيءَ جي هٿ هيٺ هڪ هزار
 گهروڙي سوار سندن مقابلي لاءِ روانا ڪيائون ۽ انهن
 جي اچڻ جو ٻڌي ميرن پڇڻ جو پروگرام ڪيو. حضرت
 گرهوڙيءَ عليه الرحمة فرماين ته: ڪيڏي وڃڻ جو پيا
 سوچيو؟ جڏهن ميرن سموري حقيقت پيش ڪئي تڏهن
 پاڻ سندن هڪ سپاهيءَ جي ڳچيءَ مان وٺي فرمايائون

لقير عبدا لله طاهري نقشبندي
 شاهه لطيف ڪا لوني ٿا نڪو لائين
 گوڏي

ته : پيروز پتافيءَ جي ڳچي منهنجي هٿ ۾ آهي اوهان
چوڻا همت هاريو؟ ۽ پوءِ فتح ميرن کي حاصل ٿي.

مير صاحبن کي حڪومت ملڻ وقت حضرت
گرهوڙي عليه الرحمة ڪافي هدايتون ڏنيون هيون ۽
فرمايو هو ته ”جيڪڏهن انهن موجب حڪومت
هلائيندا رهندو ته اوهان جو راج قيامت تائين قائم
رهندو پر مير صاحبن انهن هدايتن تي عمل نه ڪيو
نتيجو اهو نڪتو جو سٺ سالن اندر سندن
حڪومت ختم ٿي وئي.

گرهوڙ شريف وسائڻ

حضرت گرهوڙي عليه الرحمة گرهوڙ ۾ ڪڏهن
تشریف فرما ٿيو؟ ان جو يقيني فيصلو ڪونه ٿو ملي
مگر هڪ روايت مطابق سنڌ ۾ ڪجهه وقت رهڻ کان
پوءِ حضرت گرهوڙي عليه الرحمة کي سندن مٿن مائتن

عرض ڪيو ته: اوهان ڪاٺي ۽ ڪرامت جا صاحب آهيو اسان کي هلي پنهنجن ابن، ڏاڏن جون جاگيرون واپس وٺي ڏيو. پهريان ته پاڻ انهيءَ ڳالهه جي سخت برخلاف هئا پر پوءِ سڀني فقيرن ۽ والده ماجده جي گهڻي چوڻ تي جيسلمير ڏانهن هلڻ جو ارادو ڪيائون جڏهن گرهوڙ شريف کان لنگهيا تڏهن پري کان هڪ اچي ڏاڙهيءَ وارو شخص جنهن جو منهن مبارڪ نوراني ۽ انتهائي سهڻو هو سندن طرف اچڻ لڳو ۽ ان کي ڏسي اٺن تان لهي پيا. ان پير مرد ويجهو اچي کين عرض ڪيو ته ”قبلا سائين! جڏهن خداوند ڪريم هي زمين مان هڪ ٽڪرو ڪڍي هن هنڌ رکيو ۽ مون کي امر ڪيائون ته تون هت ويهي ره ۽ جڏهن شيخ عبدالرحيم اتي اچي تڏهن هي زمين جو ٽڪر سندس حوالي ڪري پوءِ جيڏانهن وڻي تيڏانهن هليو وڃي“ اوهان جي صورت مبارڪه مون کي ڏيکاري ڇڏي هيئون. هاڻي اوهان اچي ويا آهيو سو پنهنجي امانت هت ڪريو آءٌ وڃان ٿو. اهو پيغام ٻڌي پاڻ سڄي قافلي کي اتي منزل انداز ٿيڻ لاءِ حڪم ڪيائون ۽

اڳتي وڃڻ جو خيال لاهي اتي ترسي پيا ۽ اتيئي
پنهجا ٻار ٻچا به گهرائي ورتائون (ذهن نشين ڪرڻ
گهرجي ته هي صوفيان روايتون آهن جن جي سند
معلوم ناهي).

سيد محمد شاه ۽ گرهوڙي صاحب عليهما الرحمة

جڏهن حضرت گرهوڙي صاحب عليه الرحمة
گرهوڙي ۾ رهڻ شروع ڪيو ته اتي هڪ سيد محمد شاه
نالي وڏي امانت جو صاحب رهندو هو. حضرت
گرهوڙي عليه الرحمتون ماڻهن جي آمد ۽ رجوعات
ڏسي ان خيال جي ڪري ته متان سندس عقيدتمند وڃي
گرهوڙي صاحب عليه الرحمة جا مريد ٿين حضرت
گرهوڙي عليه الرحمة وٽ آيو ۽ اچي چوڻ لڳو.

شاه صاحب: اوهان هتان هليا وڃو نه ته اوهان
لاءِ چڱائي نه ٿيندي.

گرهوڙي صاحب: مان اوهان جي ٽيڪ آهيان

اوهان کي مون کان ناراض ٿيڻ نه گهرجي.

شاه صاحب: ٻه شينهن پيلي ۾ نه ماپندا پلو
آهي ته اوهان هتان هليا وڃو پيءُ صورت ۾ مان
اوهان کي هتان ڪرامت سان ڪڍي ڇڏيندس.

گرهوڙي صاحب: اها اوهان جي مرضي مگر مان
هتان نه چرندس.

ان مایوس ڪندڙ جواب کان پوءِ شاه صاحب
ڪاوڙجي اٿي هليو ويو ۽ وڃڻ سان وڃي ڏهي ڪڍڻ
لاءِ ويٺو، ڏهي ڪڍڻ دوران خواب ۾ ڏٺائين ته: حضرت
حبيب ڪريم عليه التحية والتسليم جي شان پري
محفل لڳي پئي آهي جتي وڏا وڏا بزرگ سندن دیدار
جي دولت سان مالا مال ٿي رهيا هئا. محفل جي موج
هئي ته هڪ شخص ڪاغذ کڻي آيو ۽ حضور پرنور
شافع يوم النشور عليه افضل الصلوات واکمل
التحيات جي نوراني نگاهن جي سامهون ويهي ان
ڪاغذ تي ٽي مهرون هڻي اجازت وٺي روانو ٿي ويو،
شاه صاحب حبيب پاڪ عليه الصلوة والسلام جن
کان عرض ڪري پڇيو ته:

قبلا! هي ڪير هو؟ جو مجلس ۾ وهڻ بدران
هڪدم هليو ويو.

حضور: (عليه الصلوة والسلام) فرمايو ته: اهو
اهو شخص آهي جنهن کي تڙي ڪيڻ لاءِ تون ڏهوڪي
رهيو آهين.

شاهه صاحب: قبلا سائين! جي اهڙو مقبول
ٻانهو آهي ته مان خود هليو ويندس مگر مون کي ايترو
ته ٻڌايو ته: ڪاغذ تي هي ٽي مهرون ڇاجون هڻائي ويو
آهي؟

حضور (عليه الصلوة والسلام): فرمايو ته:
پهرين مهر سان اها اجازت وٺي ويو ته: پٿورو اصل ۾
مسلمان هو مگر مرڻ کان پوءِ ڪيس هندو سمجهي مٿس
ڏيوري ٺاهي وئي آهي ان کي ڊاهي قبر ٺاهي ٻانگ ڏي.
ٻي مهر: ٿر ۾ ٻن وٽن جا ٿڙ آهن انهن جي وچان
ماڻهن کي لنگهائي حرامي ۽ حلالِي هجڻ جي وضاحت
ڪئي ويندي آهي جيڪو سراسر غلط آهي انهن وٽن
کي وڍڻ جي اجازت وٺي ويو آهي.

ٽين مهر: خيرپور ميرس رياست جي ٿرواري پاڻي ۾

مهاڏيو ڪافر جي مڙهي آهي ان جي ڏاهڻ جي به

اجازت وٺي ويو آهي

انڪان پوءِ شاهه صاحب گرهوڙ شريف مان پاڻ به

لڏي ويو ۽ پنهنجن مريدن ۽ عقيدتمندن کي هدايت

ڪيائين ته: اوهان به گرهوڙ مان ٽيڙ ڪڍي ڪنهن ٻئي

هندو وڃي رهو.

تنهي مهن وارا اهم ڪارناما

۱. حضرت گرهوڙي عليه الرحمة پهريون ڪم هت

۾ اهو ڪيو ته پير پٿوري جي ڏيوري ڊهرائي مٿس قبو

ڊهرائي ۽ بانگ ڏياريا ۽ ان کان پوءِ جڏهن به پير

پٿوري تي ميلولڳندو هو ته حضرت گرهوڙي عليه الرحمة

جا ماڻهو مزار تي اچي بانگ ڏيندا هئا ۽ اعلان ڪندا

هئا ته پٿورو مسلمان هو هندو نه هو. سندس مريدن

مينگهواڙن جو چوڻ غلط آهي.

قبا نھرائڻ جائز آھن؟

علماء اهل السنة والجماعة جي تحقيق مطابق قبا نھرائڻ جائز آھن تفصيلي دليلن جي ھتي گنجائش ناھي پر حضرت گرھوڙي صاحب عليه الرحمة جي ان عمل مان واضح ٿئي ٿو سندس نظريہ بہ اھو ھو تہ قبا ناھن جائز آھن جيڪڏھن ناجائز سمجھي ھا تہ پير پٿوري جو قبو نہ نھرائي ھا.

حضور عليه الصلوة والسلام جن جي خواب يا سجاڳيءَ ۾ زيارت

علماء حق ۽ اولياءِ ڪرام جي تحقيقات ۽ واقعات مان منجھند جي سج وانگر واضح ۽ روشن آھي تہ حضور پرنور شافع يوم النشور عليه الصلوة والسلام جن جي ننڊ يا سجاڳيءَ ۾ زيارت ڪرڻ نہ صرف ممڪن بلڪ واقع آھي. جيئن شاھ صاحب ۽ گرھوڙي صاحب جي ذڪر ڪيل واقعي مان ثابت آھي.

۲. پيو اهم ڪارنامو اهو هو ته تندي جان محمد جي ڀر ۾ به ٿڙهيا جتي جادوگر جادو ڪندا رهندا هئا جيڪي جادو جي زور تي ماڻهن کي ڪاريندا هئا حضرت گرهوڙي صاحب پنهنجن ٻن معتقدين کي حڪم فرمايو ته: مان انهن جادوگرن جي ننڊ ٻڌان ٿو اوهان وڃي اهي ٿڙ وڍي اچو انهن ٿڙن جي اندران ٻه وڏا نانگ ڪرندا جيڪڏهن انهن کي اتي جواتي اقت ماري وجهندؤ ته هتي آئنده شيطاني ڪم ڪونه ٿيندو جي نه ته اتي وري ميلي جو صورت ۾ ناجائز ڪم ٿيندا رهندا پر جيڪڏهن ٻئي جادوگر جاڳي پون ته هڪدم وٺي ڀڄجو نه ته اوهان کي جان جو جوڪو آهي ۽ جڏهن ڀڄندؤ ته الله جل جلاله جي عطا ڪيل قوت سان مان اوهان کي ڪٽي وٺندس” جڏهن سندس موڪليل ٻئي ماڻهو منزل مقصود تي پهتا ۽ حڪم موجب هڪ ٿڙ ڪپيائون ته ان مان هڪ نانگ نڪتو جنهن کي اتي جو اتي ماري وڌائون. وري جڏهن ٻيو ٿڙ وڍڻ لڳا ۽ ان مان به نانگ نڪتو پر جادوگر جاڳي پيا گرهوڙي صاحب جا ماڻهو اتي ڀڄي اچي گرهوڙ کان نڪتا ۽ انجاء تي

انجان تائين ميلو لڳي ٿو جنهن کي آمريءَ جو ميلو
سڏيندا آهن.

۳. ٽيون اهم ڪارنامو هو ”مهاڏيو“ جي مڙهي
ڊاهڻ جنهن ۾ پاڻ شهيد ٿيو هو.

اها مڙهي خيرپور رياست جي ٿر واري ٽڪري ۾
هئي هڪ قول مطابق ان جو بنياد ۵۰۰ هه ۾ پيو هو ۽
ان جو سنڀاليندڙ جادو جي زور تي وڏي طاقت رکندو
هو ۽ هجري پارهين صديءَ جي آخر ۾ ان مڙهيءَ
سنڀاليندڙ جا هندو ته پوئلڳ هيا پر ڪيترا مسلمان به
انهن هندن سان گڏ ان مڙهيءَ تي ويندا هئا جن کي
مڙهي جو سنڀاليندڙ هندو مذهب جو بنائيندو ويندو هو ۽ جڏهن
اها خبر حضرت گرهوڙي عليه الرحمة تائين پهتي ته پاڻ
ارادو فرمايائين ته ان کي ڊاهي ڇڏجي. ان سلسلي ۾
پنهجن دوستن سان مشورو ڪيائين ۽ کين فرمايائين ته:
اهو بتخانو ڊاهڻ ضروري آهي ۽ ان کان پوءِ ٻاهتر
جڻن مجاهدن جولشڪر تيار ڪري روانو ٿيو
مير بجار خان ۽ راڙ نالي ڳوٺ جي سيدن کي به هلڻ ۽
مدد ڪرڻ لاءِ چيائين پر اهي نه هليا سندس ساٿ ۾

ڪامل نالي هڪ ڪوري هو اهوڪين رستو ٻڌائيندو ٿي
هليو پاڻ ان کي دعا ڪيائون ته: ”جيئن تون هنن ٻاهتر
مجاهدن جو هتي اڳواڻ آهين تيئن بهشت ڏانهن هلندي
به سندن اڳواڻ تون هوندين.“

نيٺ سفر ڪري اچي مهاڏيو جي مڙهيءَ وٽ پهتا
۽ ان وقت سندن هٿيار صرف هڪ ڏوردار بندوق هئي. (۱)

جادو ۽ ڪرامت جو مقابلو

قرآن ڪريم ۽ نبوي حديثن جي روشنيءَ ۾ جادو
جو اثر به ثابت آهي ته الله جل جلاله جي نبين عليهم
الصلوة والسلام جي معجزن ۽ اولياءِ ڪرام جي
ڪرامتن جو ظهور به برحق آهي ۽ جڏهن به مقابلو ٿيو
آهي ته رب العزة جل شانہ جي پيارن کي جادو گرن تي
فتح ۽ ڪاميابي ملي آهي حضرت مخدوم گرهوڙي
عليه الرحمة جڏهن مهاڏيو مڙهيءَ وٽ پهتو ته مڙهيءَ
جي اڳواڻ مهنت نالي هندو جي جادو جي باري ۾

ٻڌائين ته ان وٽ هڪ ڪشتو آهي جيڪو هر طرف کان
 ان، گيهه، گوشت وغيره گڏ ڪري ڪٽي اچي سندس
 ڊيگ ۾ وجهي ٿو ۽ اها جڏهن رجھي تيار ٿئي ٿي ته
 ان مان هندو ته ڪائين ٿا پر مسلمان پيت جا پوڄاري به
 غيرت تان هٿ ڪٽي پيت پالين ٿا ۽ ان ۾ جادو جي
 ڪري اهڙو نمونو محسوس ٿيندو هو جن ته ڪٿي ئي
 ڪانه ٿي ۽ بيمار ماڻهن تي ڪجهه پڙهندو هو ته
 نفسياتي طرح ماڻهو اهڙو متاثر ٿيندا هئا جن چاڪ ٿي
 ويا آهن ۽ جاهل ماڻهو ان کان گهڻو متاثر هوندا هئا.
 حضرت گرهوڙي عليه الرحمة جيڪو ” اَلْعُلَمَاءُ وَرَثَةُ
 الْأَنْبِيَاءِ ” (علماء انبياء ڪرام عليهم الصلوة والسلام
 جا وارث آهن) موجب دين جو درد ڪندڙ، سچ چونڊڙ
 باعمل مخلص عالم، الله جل جلاله جو ڪامل ولي
 هو. سو اها ڳالهه ڪيئن ٿو برداشت ڪري سگهي پاڻ
 هڪدم ان گمراهيءَ کي ختم ڪرڻ لاءِ الله جل جلاله
 جي فضل، ڪرم سان ڪرامت ذريعي ان بدعقيدي ۽
 بري ذهن کي ختم ڪرڻ لاءِ تيار ٿيو ۽ پنهنجي هڪ
 جتيءَ کي پير مان لاهي فرمايائين ته ”جادوگر جي

ڪشتي کي ڪيڏانهن به نه ڇڏجانءِ ” ان کانپوءِ ان جو
 ڪشتو ڪيڏانهن به وڃي ته پادر کايو موٽيو اچي مهنت
 نالي ڪافر جادوگر جي اڳيان ڪري، ان حيران ٿي چيو
 ته: شايد ٻيو ڪو جادوگر آيو آهي جيڪو هن ڪشتي
 تي غالب آهي چوڌاري جاچ ڪرائڻ کان پوءِ خبر پيس ته
 ٻيو ڪير به ڪونه آهي گرهوڙ وارو درويش مگر ٻيو
 فقير ويجهو منزل انداز آهي، جادوگر کي حضرت
 گرهوڙيءَ جي نالي جي خبر هئي ” انهيءَ بزرگ ميرن
 کي سنڌ وٺرائي ڏني هئي سو پنهنجي پاءُ سان صلاح
 ڪيائين ان مشورو ڏنس ته ٻئي گڏجي هلي گرهوڙي
 صاحب سان ملون ۽ منت ڪري کيس نذرانہ وغيره ڏئي
 واپس ڪري ڇڏيون. ٻئي گڏجي حضرت گرهوڙي عليه
 الرحمة جي خدمت ۾ آيا گهڻيون ئي منٿون ڪيائون
 دنيوي لالچون باسيائون پر پاڻ هر لالچ کي نڪرائي
 رباني عالم هجڻ جو ثبوت ڏيندي کين اسلام قبول
 ڪرڻ جي دعوت ڏنائون جڏهن ٻنهي چئن ايمان آڻڻ کان
 انڪار ڪيو تڏهن پاڻ کين امتحان وٺڻ ۽ آزمائڻ لاءِ ٻيا
 چار شرط سندن اڳيان رکيائون ۽ گڏوگڏ اهو به چيائون

تہ انهن شرطن نہ مڃڻ کان پوءِ پنجين شيءِ تلوار آهي
انجي ذريعي فيصلو ڪيو ويندو.

حضرت گرهوڙي عليه الرحمة جي طرفان پيش ڪيل شرط

عـ ۱: تہ اوھان ھندن جو مذھبي اڳواڻ اسان
وت ان ڳالھ لاءِ تيار ٿي اچي تہ اسين کيس ھڪ اھڙي
ڪمري ۾ چاليھ ڏينھن بند ڪري دروازي کي تالو ھڻي
ڇڏينداسون جنھن ۾ نہ ڪا دري ھوندي نہ روشن دان ۽
مان وري مسلمانن جي اڳواڻ جي حيثيت سان اوھان
ھندن وت ھلان ٿو اوھان مونکي اھڙي ڪمري ۾ ۴۰
ڏينھن بند ڪري تالو ھڻي ڇڏيو. چاليھن ڏينھن کان
پوءِ دروازا کولي ڏسو جنھن بہ ڌر جو اڳواڻ مري ويو
انھن جو لشڪر شڪست تسليم ڪندو.

فقير عبدا لله طاھري نقشبندي
شاھ لطيف ڪالوني نانگولاڻن
ڪوٽڙي

توکل علی اللہ ۽ ایمان کامل جو اظہار

حضرت گرهوڙي عليه الرحمة جو هن شرط ۾ پاڻ
کي به ڪمري ۾ بند رکڻ لاءِ پيش ڪرڻ سندس ايمان
جي ڪمال ۽ الله جل جلاله تي پوري توکل ۽ پيروي
رکڻ جو دليل آهي ۽ حقيقت به اها آهي ته: وَمَنْ يَتَوَكَّلْ
عَلَى اللَّهِ فَهُوَ حَسْبُهُ جيڪو الله تي توکل رکي ٿو الله
ان جي لاءِ ڪافي آهي جيڪو رب العزة جل شانہ
سيده مريم رضي الله عنهما کي ان مندائتا ميوا ڏئي
سگهي ٿو اهو حضرت گرهوڙي عليه الرحمة کي به روزي
پهچائڻ تي قادر آهي ۽ جيڪو رب العزة جل جلاله
ننڍي ٻچي کي ماءُ جي پيٽ ۾ زنده رکي ٿو اهو حضرت
گرهوڙي عليه الرحمة کي به زنده رکي ها ۽ ان ئي مقام
تي فائز هجڻ جي ڪري پاڻ اهو شرط رکيو هوندائون.

۲. هڪ ميدان مقرر ڪجي، جنهنجي هڪ پاسي
اوهان هندن جو لشڪر ۽ ٻئي پاسي اسان مسلمانن جو
لشڪر آمهون سامهون بيهي. پوءِ مان ۽ اوهان هندن

جو مذهبي اڳواڻ ٿي پيرا ملهه وڙهون جيڪڏهن ٿئي
 پيرا آءُ ان تي غالب ٿيس ته اهو مسلمان ٿيندو نه ته مان
 (معاذ الله) جڻيو ٻڌي سڀني ساٿين سميت سندس تابع
 ٿيندس.

۳. مون کي ۽ پنهنجي مذهبي اڳواڻ کي سڀني
 ماڻهن جي اڳيان توريو جيڪڏهن اهو ٿلهي هجڻ جي
 باوجود مون کان وزن ۾ ڳرو ٿيو ته مان سندس رسمون
 پاڻ تي جاري ڪندس ۽ جيڪڏهن مان سنهي ۽
 ڪمزور هجڻ جي باوجود ان کان ڳرو ٿيس ته اهو
 اسلام قبول ڪندو.

۴. اوهان هندو پنهنجن بتن جي اڳيان رسمون
 ربتون ۽ راڳ روپ ڪيو ۽ جڏهن جوش ۾ اچو تڏهن
 آءُ اڪيلو اوهان وٽ ايندس جيڪڏهن اوهان جو تصرف
 مون تي غالب رهيو ته مان اوهان سان شامل ٿيندس يا
 مان فقيرن سان گڏ ذکر جو حلقو قائم ٿو ڪيان اوهان
 جو مذهبي اڳواڻ اچي اڃان اوڻويهه وڪون پري هوندو ته
 ازخود شهادت جو ڪلمو پڙهي مسلمانن ۾ شامل
 ٿيندو.

۵ - انهن جڏهن مٿيان چارئي شرط نه مڃيا تڏهن
 حضرت گرهوڙي عليه الرحمة فرماين ته ”پلا اوهان پاڻ
 وارو ڪشتو گهرائي انکان پڇو جيئن اهو چوي تيئن ٿا
 ڪيون“ ڪشتي کان پڇيائون پر ان ڪو به جواب نه
 ڏنو، حضرت گرهوڙي عليه الرحمة کين فرمايو ته: پلا
 مون وٽ استعمال ٿيندڙ پيالي کان ٿا پڇون هندن
 سمجهيو ته شايد اهو پيالو به ڪجهه نه ڳالهائيندو پر
 پڇڻ سان ان هيئن چوڻ شروع ڪيو - دين، دين، دين،
 هندن چيو ته اهو ڌن، ڌن، ڌن، ٿو چوي حق حق چوي،
 ان کان پوءِ فوراً ان مان حق، حق جو آواز اچڻ لڳو،
 هندن پوءِ به نه مڃيو ۽ اهي ٻئي پائر پاڻ ۾ صلاح
 مشوري ڪرڻ جي بهاني سان موڪلائي ويا ۽ وڃي
 جنگ لاءِ تياري ڪرڻ لڳا. هوڏانهن حضرت گرهوڙي
 عليه الرحمة جي ساٿين به اها تياري ڪئي.

فتح سان گڏ شهادت

جڏهن ٻئي لشڪر هڪ ٻئي جي ويجهو آيا ۽

جنگ شروع ٿي تڏهن حضرت گرهوڙيءَ عليه الرحمة
جي فقيرن پنهنجي هڪ ساٿيءَ کي ڍال ۽ تلوار ڏئي
حضرت صاحب جي حفاظت لاءِ سندن ڀر ۾ بيهاريو پر
پاڻ ان کي هڪل ڏئي پري ڪندي هي شعر فرمايائون:
سپر سور ڪنديا ، مرڻ باس ته مير ٿين

پوءِ انهن مجاهدن جي لشڪر تي ڪاهه ڪئي ۽
حضرت گرهوڙيءَ عليه الرحمة ”اَيَّاكَ نَعْبُدُ وَ اَيَّاكَ
نَسْتَعِينُ“ پڙهندو رهيو ۽ هندن جو مذهبي اڳواڻ جنگ
۾ حصو وٺندو وڌندو ٿي آيو پر مسلمانن جي لشڪر
مان هڪ مجاهد کيس بندوق هنئين لڳڻ شرط گهوڙي
کان هيٺ اهليو ۽ سندس تنگ رکيب ۾ ڦاسي پئي
هندن جڏهن ڏٺو ته سندن اڳواڻ کي گهوڙو گهليو
پيو وڃي تڏهن وٺي ڀڳا ۽ مسلمان سندن پويان ڪاهي
پيا. حضرت گرهوڙيءَ عليه الرحمة کي اڪيلو ڏسي
لڪل دشمنن مٿس وار ڪري کيس شديد زخمي ڪري
وڌو. مگر حيرت جي ڳالهه اها هئي ته سندس ڪنهن
به زخم مان رت نه ٿي وهيو ۽ زخم صاف ۽ سفيد نظر
آيا ٿي ۽ ان حالات کان پوءِ به پاڻ تي ڏينهن زنده رهيا

هوڏانهن هندن جي لشڪر تي اهڙي آسماني مصيبت
 اچي ڪڙڪي جو سڀ ناس ٿي ويا. حضرت گرهوڙي
 عليه الرحمة جا به ڪيترا ساٿي شهيد ٿي ويا هئا ۽
 پاڻ پنهنجي باقي ساٿين کي حڪم ڏنائون ته: مڙهي
 ڊاهيو ۽ بت کي پڇي پورا، پورا ڪري ڇڏيو“ اهو سڀ
 ڪجهه ڪرڻ کان پوءِ ان جاءِ تي مسجد ٺهرايائون ۽ ان
 مڙهي واري ڳوٺ جو نالو دين پور رکيو ويو ۽ ڪجهه
 مريدن کي ان جو متولي بنائي خدمتگار مقرر ڪيائون
 اٺاھين هٿ آيل سامان ۽ مال متاع جي لاءِ فرمايائون
 ته: ”ان مان ڪاٺو پلي پر ڪٽڻ جي ڪوشش ڪير به نه
 ڪري“ تن ڏينهن اندر اهو سمورو انتظام سنڀالي
 صحيح ڪري ۱۷ ربيع الاول ۱۱۹۲ھ مطابق ۱۵
 مارچ ۱۷۷۸ع سومر جي ڏينهن رحلت فرمايائون ”إِنَّا
 لِلّٰهِ وَإِنَّا إِلَيْهِ رَاجِعُونَ“ ورحمه الله رحمة واسعة. ان کان
 پوءِ سندن جسم مبارڪ ڪٿائي گرهوڙي شريف آندو ويو
 ۽ اتي ئي کين دفن ڪيو ويو.

اهل و عيال

حضرت گرهوڙي عليه الرحمة كل پنج شاديون
 ڪيون هيون. کيس سندن آخري گهرواريءَ مان هڪ پٽ
 ڄائو هو جيڪو چئن، پنجن سالن جي عمر ۾ وفات
 ڪري ويو هو ۽ کيس چار نياڻيون هيون. هڪ نياڻي
 پنهنجي ڀائٽي نالي عبدالله کي ۽ ۳ نياڻيون سيدن کي
 پڙائي ڏنيون هيائين.

سجاده نشين

ڪين جڏهن ته پٽ جو اولاد نه هو ان جي ڪري
 سندن سجاده نشين به سيد سڳورا ئي ٿيندا آيا آهن.

تبرڪات

سندن تبرڪات مان ٻه شيون ۱- تلوار ۲- پيئڻ
 جويپالو اڃا تائين سندن سجاده نشين وٽ آهن. ان پيالي
 لاءِ چيو ٿو وڃي ته ڪين حضرت پٽائي عليه الرحمة جن
 جي طرفان مليو هو. هڪ ڀيري حضرت پٽائي سهڻي
 عليه الرحمة پنهنجن فقيرن کي فرمايو ته: امانت آيل
 آهي هلوته ڪوھ مان ڪڍي اچون. جڏهن ڪوھ تي پهتا

ڏنائون ته ان ڪوهه جو پاڻي پاڻهي مٿي اچي ويو ۽
 مٿانئس هڪ پيالو تري رهيو آهي حضرت ڀٽائي عليه
 الرحمة اهو پيالو ڪڍرائي حضرت گرهوڙي عليه الرحمة
 ڏانهن موڪلي ڏنو.

حضرت ڀٽائي ۽ حضرت گرهوڙي عليهما الرحمة جا تعلقات

ڊاڪٽر داؤد پوٽه صاحب لکيو آهي ته شاه
 عبدالطيف عليه الرحمة جي وفات وقت (۱۱۶۵ھ)
 حضرت گرهوڙي عليه الرحمة جي عمر تقريباً ٻارهن
 تيرهن ورهه هئي مگر ان عمر ۾ به گرهوڙي صاحب
 عليه الرحمة اڪابر علماء مان شمار ڪيو ويندو هو ۽
 کيس الاهي ذات حاصل هئي. هڪ ڀيري شاه صاحب
 ڪنهن مريد جي هٿان هيٺيون سوال گرهوڙي صاحب
 ڏانهن جواب لاءِ ڏياري موڪليو

جو مڙني موچارو سو آهي ڪڇاڙو؟

ته موت ۾ گرهوڙي صاحب هي جواب ڏياري موڪليو

هڪڙي صحت سرير جي پيو پرين جو پاڙو

حضرت گرهوڙي صاحب کي شاه صاحب جي
شعرن لاءِ به بيحد عزت هوندي هئي جيئن سندس هن
بيت مان ظاهر آهي.

آهي عبداللطيف تي رضامندو رحمان
جوڙي جنهن قرآن - سنڌيءَ ۾ سولو ڪيو
تصنيفات

حضرت مخدوم عبدالرحيم عليه الرحمة اصول ۽
فروع جو وڏو برک عالم ۽ ماهر هو فن سلوڪ ۾
سندس تصنيف تمام گهڻي هئي. جن مان ڪيترا گم
ٿي ويا ۽ ڪي ٿورا اڃا به موجود آهن. جهڙوڪ:

(۱) فتح الفضل

(عربي) جنهن ۾ پاڻ پنهنجي ڪامل مرشد
حضرت سلطان الاولياء محمد زمان قدس سره جي
چار، سؤ چائيتاليهه چونڊ مقالات جو شرح ڪيو اٿس.
اهي مقالا اصل سنڌي ۾ هئا حضرت گرهوڙي
عليه الرحمة انهن کي عربي زبان ۾ آندو آهي.

(۱) شرح ابيات سنڌي

(عربي) هن ۾ تصوف جي باريڪ نڪتن جو

عجيب شرح ڪيو ويو آهي. حضرت گرهوڙي ان ۾
تصوف جي بي پايان بحر ۾ ڪاهي پيو آهي. ڪٿي
ڪٿي اهڙا صوفيانہ اصطلاحات آندا اٿس. جن جو
مطلب سمجهڻ ئي مشڪل آهي. تصوف جي اڀياس لاءِ
هن شرح ۾ گهڻو مواد موجود آهي.

(۳) رسالہ گل نما

(فارسي) هي ڪتاب حضرت گرهوڙي صاحب
عليه الرحمة علامہ رومي عليه الرحمة جي مثنوي
شريف جي نموني تي شعرن ۾ لکيو آهي ان ۾ پنهنجي
روحاني پيشوا خواجه گل محمد عليه الرحمة جا مناقب
لکيا اٿس.

مکتوبات فارسي

هي حضرت امام رباني، مجدد، منور الف ثاني
عليه الرحمة جي مکتوبات جو اختصار آهي.


(۵) مجموعہ سنڌيات


جنهن ۾ حضرت گرهوڙي عليه الرحمة جا سنڌي
ڪلام، ابيات لکيل آهن.


و هذا آخر ما اردت ايراده في هذه الاوراق والله
المستول ان يوفقني في ما بقي من حياتي للاشتياق
لاوليائه الكرام و حصول فيوضاتهم الجارية
والسارية في الآفاق و صلى الله وسلم على
حبيبه و نبيه سيدنا محمد و على آله و اصحابه
الى يوم فيه الى الله المساق.

الفقيه محمد ادريس الداهري

۲۸ - فيبروري ۲۰۰۰ع







www.maktabah.org

تفسير: احسن البيان في تفسير القرآن

مني مصطفى صلي الله عليه وسلم جن جو فرمان آهي ته

خير كم من تعلم القرآن و علمه

ترجمو: توهان مان ڀلارا آهي آهڻ جيڪي قرآن مجيد پڙهن ۽ پڙهائين ٿا.

مفسر قرآن الحاج علام مولانا محمد اديس ڏاهري صاحب

مدظلہ العالی جن اسان ابوجهن ۽ بي راهه روي ۾ مبتلا ماڻهن لاءِ سولي سنڌي ٻوليءَ ۾ ڪلام پاڪ جو تفسير لکي اهو ازلي پيغام پهچايو آهي جنهن لاءِ ڀٽائي گهٽ فرمايو آهي ته:

الست بربكم جڏهن ڪن پيڻوم،

قالو بللى قلب سين تڏهن تن چيڻوم.

في زمانه هر ڪو ماڻهو نفسا نفسي ۾ آهي. قومي، معاشي ۽ سماجي مسئلن ۾ گهيريل آهي، انهن سڀني مسئلن جو حل صرف قرآن مجيد آهي. اصل هدايت ۽ روشني واري لاٽ ۽ واٽ قرآن مجيد آهي. اسلام جي بنيادي تعليم ۽ انسان جي ڀلائي قرآني تعليمات ۾ آهي.

هن تفسير ۾ توحيد - رسالت - نبي سائين جي اطاعت - محبت - معرفت ولايت - قيامت ۽ آخرت جي سمجهاڻين کان علاوه تاريخي حقائق - شريعت پاڪ جا احڪام مختلف فيہ مسائل - عجائبات پيا اسرار - عمدہ نکتا ۽ نصيحتون ۽ وضاحتون بيان ڪيل آهن. هن تفسير ۾ بدعقيده ۽ گمراهه ماڻهن کي مدلل جواب ڏئي کين سهڻي سمجهاڻي ڏئي راهه راست تي آڻڻ جي ڪوشش ڪئي آهي.

سي پوچارا پر ٿيا سمند سيويو جن،

آندائون عميق مان جوتي جواهرن،

لڏائون لطيف چئي لالون مان لهرن،

ڪانهي قيمت تن ملهه مهانگوان جو.

هي تفسير هڪ اسلامي دعوت ۽ تبليغ آهي جنهن ڪري هر گهر - ڳوٺ مسجد - مدرسو - ڪاليج ۽ لائبريريءَ ۾ موجود هجڻ ضروري آهي جيئن هن تفسير مان هر ڪو ماڻهو چڱي طرح مطالعو ڪري دين ۽ دنيا جي ڪاميابي حاصل ڪري سگهي.

رب سبحانه و تعاليٰ الحاج علام مولانا محمد اديس ڏاهري صاحب کي اجر عظيم عطا فرمائي ۽ کين صحت ڪامله سان خضري عمر عطا فرمائي جيئن ڪلام پاڪ جو تفسير مڪمل ڪن ۽ اسان کي سندن ڏنل تعليم تي عمل ڪرڻ جي توفيق عطا فرمائي! آمين.

طالب دعا

پروفيسر حڪيم غلام الرسول لاڪو